



LAUDATO SI'



Dawl Frangiskan

Il-Papa Franġisku għadu kemm wassal lid-dinja kollha dokument ta' valur kbir dwar il-Harsien tal-Ambjent. Ispirat minn San Franġisk ta' Assisi, Patrun tal-Ekoloġija, il-Papa sejjah dan id-dokument bl-isem "LAUDATO SI" - "TKUN IMFAHHAR, MULEJ", isem mehud mill-Innu tal-Kreaturi li l-Qaddis ta' Assisi mar jinseg. Inhallu li din l-Enċiklika tqajjem fina aktar kuxjenza favur l-ambjent.



Dawl Franġiskan

LEHEN IL-KAPUCCINI MALTIN

Bord Editorjali

Editor

Fr Philip Cutajar OFM Cap

Amministratur

Fr Crispin Tabone OFM Cap

Distributuri Malta

Dorian Holland OFS

Distributuri Ghawdex

Pierre E. Buttigieg OFS

Membri

Joe Debattista - GFF

David Bajada - ĠI.FRA

Direzzjoni u Amministrazzjoni

Il-Kunvent tal-Kapuċċini,

Il-Furjana - FRN1211

Telefown: 2123 3874,
2122 5525,
2123 4949

Imejl:

dawlfrangiskan@gmail.com

IISN 1811-5373

Disinn u Stampar

Best Print Co. Ltd

Telefown: 2168 0789

Kull korrispondenza, artikli, kitbiet u ittri biex jidhru fid-DAWL FRANĠISKAN għandhom jiġu indirizzati lill-Editor. Id-Direzzjoni ttrriserva d-dritt li tippubblika fid-DAWL FRANĠISKAN dawk l-artikli, ittri jew tagħrif ieħor li jidhriha li jkun jaqblu max-xejra tar-rivista.

**© Dawl Franġiskan 2015
Pubblikazzjoni Franġiskani
Kapuċċini**

Hlas tal-Abbonament:


€10.00 fis-sena.

Kull offerta, barra mill-hlas, hi milqugħa bhala għajnuna għall-missjoni, u għandha tintbagħat lid-Direttur:

**Ċentru Missjoni Kapuċċini,
Il-Kunvent tal-Kapuċċini,
Il-Furjana - FRN1211**

Werrej

- 3 **Editorjal**
Laudato Si'
- 5 **Hajja Konsagrata**
P. Carm Della SJ
- 8 **Bibbja**
Mons. Lawrence Sciberras
(L-ewwel parti)
- 9 **Poeziji**
Fr Richard Bonnici OFM Cap
- 10 **Pastorali tas-saħħa**
Patri Mario Attard OFM Cap
- 12 **Franġiskaniżmu**
Fr Ivan Scicluna OFM Cap
- 14 **Missjoni**
Fr Philip Cutajar OFM Cap
- 16 **Knisja Hajja:**
Hidma u Aħbarijiet
Fr Silvestru Bonavia OFM Cap
- 18 **Qaddisin Mudelli**
Philip E. Said
(It-tieni parti)
- 20 **Mill-Iskola ta' Padre Pio**
Fr Joe Buttigieg OFM Cap
- 22 **Missjoni**
Mons. Joseph Alessandro
OFM Cap
- 24 **Missjoni**
Edward Pentin
- 26 **Baskal Fra Ferhan**
- 28 **Aħbai ijiet tal-Provinċja**
Fr Publius Mair OFM Cap -
Segretarju Provinċjali
- 31 **Kompetizzjoni**
Fr Wistin Attard OFM Cap



Francesco
LAUDATO SI'
Lettera Enciclica
sulla cura della casa comune

LAUDATO SI'

Nhar il-Hamis 18 ta' Ġunju 2015, il-Papa Frangisku pprezenta lid-dinja l-ewwel enciklika tiegħu dwar il-ħarsien tal-ambjent, *Laudato si'*. Kif jgħid hu stess, kien San Frangisk t'Assisi li ispirah biex jagħzel dan it-titlu mill-isbaħ għal din l-enciklika daqshekk attwali għad-dinja tal-lum.

Jghidilna l-Papa Frangisku: "*Laudato si', mi' Signore*" – "Mulejja, tkun imfahħar." Fil-kliem ta' din l-għanja San Frangisk t'Assisi jfakkarna li d-dar komuni tagħna hi bħal oħt li magħha naqsmu ħajjitna, u omm sabiħa li tiftaħ idejha biex tħaddanna magħha: "Mulejja, tkun imfahħar f'ohtna u ommna l-Art, għax minnha l-għajxien u hi tmexxina, u tagħtina frott ta' kull bixra, ward bl-ilwien u l-ħxejjex." (nru 1).

Imma għaliex San Frangisk u mhux qaddis ieħor? Jissokta l-Papa:

"Ma ridtx nikteb din l-enciklika mingħajr ma ndur għal dik il-figura li tiġbdek u qawwija, li ismu jiena ħadt bħala gwida u ispirazzjoni meta ġejt magħżul bħala l-Isqof ta' Ruma. Nemmen li San Frangisk huwa l-eżempju eċċellenti għall-kura ta' dawk vulnerabbli u għall-ekoloġija integrali li hija mgħixa bil-ferħ u b'mod awtentiku. Huwa l-qaddis patrun ta' dawk kollha li jistudjaw u jaħdmu fil-qasam tal-ekoloġija. U huwa maħbub ħafna minn dawk li mhumiex Insara. Kien konċernat b'mod partikulari għall-ħolqien ta' Alla, għall-fqar u għall-imwarrbin. Habb u ġie maħbub ħafna għall-ferħ tiegħu, għall-għotja ġeneruża tiegħu nnifsu, għall-qalb miftuħa tiegħu. Kien mistiku u pellegrin li għex fis-semplicità u f'armonija



tal-għageb ma' Alla, mal-oħrajn, man-natura u miegħu nnifsu. Jurina kemm ir-rabta bejn il-ħarsien tan-natura, il-ġustizzja lejn il-fqar, l-impenn lejn is-socjetà u l-paċi interjuri ma tinħallx" (nru 10).



Id-dinja tinsab mhedda minn ħafna problemi ambjentali li qegħdin idgħajfu l-potenzjal li ħalaq fiha Missierna tas-sema. Insemmu t-tniġġis u l-bdil fil-klima, l-iskart tossiku, il-kultura ta' 'uża u armi', ir-riciklaġġ limitat, it-tiħin globali tal-pjaneta tagħna bir-riskju li l-livell tal-ibħra qiegħed dejjem jogħla, l-estremitajiet fit-temp, id-deforestazzjoni, l-oċeani mimlija tossiċi, il-qerda tal-ekosistemi, iż-żieda fil-livell tal-carbon dioxide, it-telfa tal-bijodiversità, in-nuqqas ta' ilma tajjeb għax-xorb, is-sajd mhux ikkontrollat u l-bqija.

Jekk, kif jghidilna l-Papa Frangisku, "ilkoll kemm aħna ninsabu marbuta b'rabtiet li ma jidhrux u flimkien niffurmaw għamla ta' familja universali, komunjoni sublumi li timliena b'rispett sagru, affettiv u umli" (nru 89) hemm bżonn li lkoll kemm aħna naraw x'inhuma r-responsabbiltajiet tagħna ħalli nassiguraw li darna, jiġifieri d-dinja li ngħixu fiha, tkun imħarsa.

L-enċiklika *Laudato si'* hija raġġ ta' dawl li jwassal lil dawk kollha li jaqrawha, hi x'inhi r-religjon tagħhom jew ir-rwol li jhaddnu fis-soċjetà, il-messaġġ qawwi tat-tama. Dik it-tama li tgħidilna li "l-umanità għad għandha l-hila li taħdem flimkien biex tibni d-dar komuni tagħna" (nru 13). *Laudato si'* tfakkarna li "l-irġiel u n-nisa għad għandhom il-hila li jintervienu b'mod pożittiv" (nru 58) fil-kwistjoni tal-ambjent. Fuq kollox *Laudato si'* turina li

"xejn mhu mitluf. Il-bnedmin, waqt li huma kapaċi li jwettqu l-agħar, huma kapaċi wkoll li jitilghu 'l fuq minnhom infushom u jagħzlu mill-ġdid dak li hu tajjeb, u li jibdeu bidu ġdid" (nru 205).


Aħna min aħna ejjew "inħossuna magħquda b'mod intimu ma' dak kollu li jeżisti, imbagħad ir-rażan u l-kura joħorgu minna b'mod spontanju" (nru 11). Wara kollox id-dinja, il-ħolqien, int u jien, aħna aħwa! Fraternità! Fejn taqta' joħroġ id-dem. Imma fejn tfejjaq billi tieħu ħsieb joħroġ il-fejqan!

Il-fraternità ta' darna! *Laudato si'*!



Harsa ta' Mhabba

Is-Sena tal-Hajja Konsagrata
mit-30 ta' Novembru 2014
sat-2 ta' Frar 2016



Wiehed mill-isbaħ diskorsi li għamel il-Papa Franġisku dan l-aħħar kien dwar il-"harsa ta' mhabba" li Ġesù għandu għal kull bnedem. Kemm aktar dan jghodd għal kull persuna konsagrata! Il-Papa jfakkar li kull Nisrani jgawdi minn din il-harsa partikulari minhabba l-magħmudija li iċvejna. Imma kif nafu mit-tagħlim tal-Knisja, kemm aktar dan japplika għal kull min Ġesù jhares lejha/lejha għax ikun iridhom jimxu warajh mill-qrib, biex imbagħad juruh lill-bqija ta' huthom il-bnedmin.

Fl-omelija li għamel f'Sta Marta fl-24 t'April li għadda, u kważi kull darba li jitkellem mas-sacerdoti jew persuni konsagrati, huwa ma jonqosx milli jagħmel allużjoni għal dan il-fatt kbir ta' mhabba. Kliem il-Papa:

"Kull bnedem ikollu laqgħa personali mal-Mulej. Laqgħa tassew, konkreta, li tista' tbiddel mill-għeruq il-hajja. Is-sigriet huwa li mhux biss **għandna** nittendu biha, imma wkoll li qatt aktar ma nitilfu t-tifkira tagħha, biex nibqgħu ngħożzu l-freskezza u s-sbuħija tagħha."

Hekk ikkummenta l-Papa Franġisku fuq l-episodju tal-laqgħa ta' San Pawl ma' Ġesù fit-triq ta' Damasku. Dik il-laqgħa biddlet għalkollox lil Sawlu u minn persekuttur għamlitu dixxiplu u appostlu. Pawlu baqa' jiftakar u jgħożż dik il-laqgħa straordinarja li mhux biss biddlitu imma għaqqditu haġa waħda ma' Ġesù; f'dik il-laqgħa sab il-qawwa biex jgħix kif kien jgħallem dan Ġesù, li Pawlu kien ipprova jeqred. Huwa wkoll imtela b'kuraġġ kbir biex ixandar l-Aħbar it-Tajba ta' Ġesù nnifsu. F'kelma waħda ta' haġtu kollha lil Ġesù: "Għaliġa l-hajja hi Kristu" (Fil. 1, 21; Gal. 2, 20).

Jien u int il-Mulej sejhilna biex, f'qisien iżgħar, inkunu dixxipli u appostli tiegħu. L-ewwel nett irridu niftakru f'dik il-harsa meta Huwa hares lejna. Flok harsa setgħet kienet ċirkustanza li ntilfet maż-żmien. Nippruvaw inħarsu lura, ftit jew hafna 'l bogħod, u niftakru fiha. F'din is-Sena dedikata għall-Hajja Konsagrata tajjeb insibu ftit ħin, fl-irtiri li qed naghmlu jew f'ħin ta' intimità mal-Mulej, f'dak il-jum li Huwa hares lejna u aħna għidnielha IVA.

Imma mhux biss biex niftakru, jgħidilna l-Papa, imma biex il-bidla li dakinhar bdiet isseħħ fina, jew aħjar li Hu wettaq fina, Inkompluha. Naraw f'lex aħna f'dil-mixja, f'din il-konverzjoni-bidla ta' kuljum. Ngħożzu t-tifkira tagħha mhux biss biex naghmlu kuragg f'mument ta' qtigh il-qalb, imma biex niftakru f'dik l-imhabba speċjali. Dan jgħinna nikbru fir-relazzjoni tagħna miegħu u nkunu tassew dixxipli tiegħu. Hekk, kif ukoll spiss itenni l-Papa, anke f'*Il-Ferħ tal-Vanġelu* (119-121), inkunu missjunarji, jġigfieri nwassluh b'ħajjitna u hidmitna, tkun xi tkun, hi x'inhi, anke jekk illum ninsab bla forzi. Nista' u għandi dejjem inwassal imhabbtu kullimkien.

Hekk nibqgħu ngħożzu s-sbuħija u l-freskezza ta' dak l-ewwel jum meta għidnielha IVA. U naraw jekk l-IVA tal-lum hijiex rifliss ta' dik l-ewwel IVA. Hekk is-Sena tal-Hajja Konsagrata tkun ta' fejda kbira għalina lkoll, għall-komunitajiet tagħna, għall-Knisja kollha u s-soċjetà kollha. Għax ħajjitna tkompli tinbidel u tkun aħjar.



HAJJA KONSAGRATA P. Carm Delia SJ

L-Ubbidjenza

L-ewwel hsieb li jgini f'moħhi meta naħseb dwar l-ubbidjenza reliġjuża, jew it-tielet vot, li nagħmlu aħna r-reliġjużi, huwa dak li tgħid dwar Ġesù l-Ittra lill-Filippin:

“Kien umli u mexa t-triq tal-ubbidjenza sal-aħħar nett, sal-mewt fuq is-salib” (2, 9).

Hsieb li jorbot ma' dan insibuh fl-Ittra lil-Lhud (5, 8): “... għalkemm kien Bin Alla, minn dak li bata tgħallem l-ubbidjenza”.

Il-kelma ‘ubbidjenza’ gejjja mil-Latin: *oboedientia*. L-għerq ta' dan it-terminu huwa *audire*, li tfisser ‘tisma’. Fil-Malti għandna l-frazi ‘tisma’ lil xi hadd’, u l-oħra ‘tisma’ minn xi hadd’. Ġesù, u din hi karatteristika tiegħu, kien jisma’ lill-Missier, u kien dejjem jisma’ minnu, jobdih. Skont it-teologija dewteronomika, ‘tobdi’ tfisser ‘thobb’. Naħseb li l-kuntrarju jgħodd ukoll: thobb l'Alla tfisser tobdi; tobdi jgħidieri thobbu. Il-Vangeli jagħmluha ċara li Ġesù kien jitlob. Fit-talb Ġesù kien jiddjaloga mal-Missier. Fid-djalogu jgħodd is-smiġh, daqs jew forsi aktar mit-taħdit. Fit-talb Ġesù kien ifittex id-dawl, l-għerf, il-qlubija, il-fedeltà, biex iwettaq, fil-ħidma konkreta ta' kuljum, il-missjoni li tah il-Missier.



Fil-ħajja reliġjuża, l-ubbidjenza tmiss kemm lil min huwa mqiegħed biex imexxi lill-komunità, u lil kull wieħed li jagħmel parti minnha, kif ukoll lill-membri individwalment u bħala ‘korp’ jew ‘komunità’, il-koll imsejħin biex jgħixu l-Vangeli ta' Kristu fir-radikalità tiegħu, jgħidieri kif tfisser il-kelma, sal-għeruq. Niftakar lil P. Pedro Arrupe, Superjur Ġenerali tal-Ġizwiti, jgħidilna li tnejn huma l-elementi li qatt m'għandhom jonqsu f'kull komunità: il-kappella u s-superjur. San Benedittu, missier il-monakiżmu fil-Punent, isejjaħ lis-superjur ‘*Abbas*’ (‘Missier’ jew ‘abbati’). It-tradizzjoni tal-Ordni Frangiskan tqis lis-superjur bħala gwardjan (għassies). L-Ordni tal-Predikaturi, fost l-oħrajn, isejju lis-superjur ‘*Prior*’ (Priur, l-ewwel wieħed). Sant'Injazju ta' Loyola juża l-kelma ‘*Praepositus*’ (imqiegħed fuq shabu), li jista' jkun ‘*Generalis*’ (superjur tal-Ordni), inkella ‘*Provincialis*’ (ta' provincja). Juża spiss ukoll il-kelma ‘*Superior*’ (Superjur). L-irħieb tal-antik kienu jqisu lis-superjur tagħhom bħala missier spiritwali fl-istess ħin. Eminent fl-għarfien tal-Kelma t'Alla, is-Superjur kien ifittex li jmexxi lil shabu billi jgħarbel dak li jgħidulu u l-istat li jkunu jinsabu fih, fid-dawl tal-verità tal-Iskritturi.

Fost l-ismijiet tas-superjuri, li semmejna bħala eżempji, l-aktar wieħed li jogħgobni huwa dak ta' ‘Abbate’ (Missier). Dan it-terminu juri r-relazzjoni reċiproka li għandu jkun hemm bejn ir-reliġjuż u s-superjur tiegħu. Huwa fl-istess ħin tifikira u sejha biex

din ir-relazzjoni tkun imnebbha u mdawla mir-relazzjoni trinitarja bejn il-Missier u l-Iben. L-isem ta' 'gwardjan' (*Custos* bil-Latin) jagħti hjiel kemm tar-responsabbiltà tas-superjur fil-komunità, li jagħmel parti minnha bil-kariżma waħdanija tal-awtorità, li skont il-Vanġelu hija servizz, kif ukoll tal-kura li għandu jkollu biex il-komunità tgħix bil-fedeltà r-Regola u l-ispirtu tagħha, li għaliha hija espressjoni tar-rieda tal-Missier tas-sema. Il-Prijur nistħajlu dak li jirrappreżenta l-komunità tiegħu quddiem il-Mulej, hu l-ewwel wieħed li jgorr id-dgħufija ta' hutu, jinterċedi għalihom, jirringrazzja għat-talenti u d-doni tagħhom u jitlob il-barka fuq kull wieħed u fuq il-komunità, ħalli jkunu "offerta li togħgħbu, u li tibqa' għal dejjem quddiemu" bil-ħajja u l-ħidma konkreta tagħhom. L-awtorità reliġjuża fuq l-aħwa reliġjużi għandha l-kompetenzi u f'ħafna każi l-limiti tagħha. Barra milli fl-ordnijiet monastiċi, il-komunitajiet lokali, taħt it-tmexxija tal-awtorità tal-komunità konkreta, huma mibnija mill-awtorità tas-superjur provinċjali, li tinfirex fuq aktar minn komunità waħda.

Dak li għedna jmiss direttament lill-komunitajiet maskili. Imma, *mutatis mutandis*, jgħodd fil-linji ġenerali għall-fergħat reliġjużi femminili. Fost dawn ukoll insibu l-badessi, il-prijuri u s-superjuri. L-awtorità hija ġeneralment speċifikata skont it-Tradizzjoni jew/u r-Regola tal-Ordni jew il-Kongregazzjoni.

Is-superjur fil-Kumpanija ta' Ġesù, għal dawk li jagħmlu l-professjoni tal-erba' voti, huwa l-Papa, li lilu jwiegħdu "ubbidjenza dwar il-missjonijiet" (jew ħidmiet) li jista' jagħtihom. Is-superjur fil-kumpanija stess, imbagħad, huwa l-Provinċjal, maħtur mill-Patri Ġeneral, magħżul mill-oghla



awtorità, li hija l-Kongregazzjoni (qisu Kapitlu) Ġenerali. Il-'gvern' jew it-tmexxija tal-Ġiżwiti hija personali. Kull Ġiżwita għandu d-dmir li jiftaħ il-kuxjenza tiegħu mal-Provinċjal, li min-naħa tiegħu għandu dritt jistaqsi u jkun mgħarraf mill-individwu dwar il-kuxjenza tiegħu, biex fid-djalogu reċiproku jaraw is-sinjali tar-rieda t'Alla, u l-ħidma appostolika li tingħata tkun adattata u effikaċi. Is-superjur lokali għandu, hu wkoll, awtorità fuq sħabu fil-komunità, biex jgħin lil kull wieħed iwettaq f'għaqda komunitarja l-missjoni li jagħtih, u biex flimkien mal-aħwa jlaħħmu l-missjoni komunitarja mogħtija.

Il-vot reliġjuż tal-ubbidjenza, bħall-voti reliġjużi l-oħra, isir lil Alla. Ir-reliġjuż, imsejjaħ u mqanqal minn Alla, jidhol f'patt reċiproku miegħu. L-iskop tal-vot huwa li n-Nisrani jagħraf u jwettaq dak li Alla jrid/jitlob minnu tul ħajtu kollha. Din ir-rieda tal-Missier, ir-reliġjuż jagħrafha permezz tal-medjazzjoni tal-awtorità fil-ħajja reliġjuża. Mhux b'mod infallibbli jew ċertissimu, imma fil-*chiaroscuro* tal-mera tal-metall, kif jgħid San Pawl. Dak li jrid Alla, ir-reliġjuż, li jfittex li jgħix ħajja skont l-Ispirtu (spiritwali), bħala Nisrani tajjeb, isibu fil-kuxjenza tiegħu, fil-kwadru tar-Regola. Izda f'deċiżjonijiet ta' ċerta importanza r-reliġjuż iħoss il-bżonn tad-dawl, tal-parir, tal-kunsens u tat-tmexxija mill-awtorità, bil-kompetenzi u l-limiti tagħha. L-awtorità fiha nnifisha mhix poter. L-awtorità reliġjuża għandha sehem essenzjali fl-eżerċizzju tal-ubbidjenza. Kemm l-awtorità u kemm ir-reliġjuż iridu jfittxu u jsibu dak li jidher li Alla jrid fil-konkret. Fi

djalogu tal-aħwa, it-tnejn iridu 'jiddixxernu' l-ispirti u jaraw 'il fejn l-Ispirtu t'Alla qiegħed jonfoħ. Fi djalogu miftuħ, onest, li ma jridx ħlief ifittex il-verità tar-rieda t'Alla, it-tnejn iridu jisimgħu lil xulxin u jgħidu dak li jħossu u jifhm. Dan jgħodd ukoll meta komunità bħala

kollettività ta' ahwa tfittex hi wkoll ir-rieda t'Alla għaliha. L-ubbidjenza minn naħa waħda hi l-adeżjoni fil-paċi ma' dak li jidher li Alla jrid, permezz tad-djalogu, f'atmosfera ta' talb u ta' disponibbiltà li nfittxu, insibu u nwettqu dak li jrid jew jogħgħob lil Alla. Is-superjur mhux qiegħed hemm biex jimponi, iżda fid-dawl tal-Ispirtu u tal-merti tal-kwistjoni, *jiddeciedi*. Id-deċiżjoni tal-awtorità f'dan il-kuntest hija, fiha nnifisha, *sinjal qawwi* ta' dak li Alla jrid. Għax Alla jitkellem u juri qalbu bis-sinjali. Il-kuntest tal-ubbidjenza huwa wieħed ta' fidi. Hija l-fidi li tmexxina fit-tiftix u fl-aċċettazzjoni u t-twettiq tar-rieda t'Alla għalina: fidi li tissegjes fuq is-sinjali li jingħarfu bl-għajnejn imdawlin minn fuq.

Jista' jagħti l-każ li jkun hemm konflitt bejn l-awtorità u min hu taħtha. Jista' jkun li dan/din ma jkunx jista' fil-kuxjenza jimxi fuq id-deċiżjoni tas-superjur. Il-kuxjenza


hija suprema, bhala norma tal-aġir. Minn naħa għandna d-deċiżjoni tal-awtorità: sinjal tar-rieda t'Alla; min-naħa l-oħra, Alla jrid li l-individwu joqgħod u jimxi, fl-aħħar mill-aħħar, skont il-kuxjenza tiegħu. F'dan il-konflitt tal-kuxjenzi, ir-rispett u l-istima reċiproka huma valuri neċessarji, mitluba mill-imħabba tal-aħwa, bint ewlenija tal-imħabba t'Alla, is-sies u l-għan tal-ħajja Nisranija.

“Alla jitkellem
u juri qalbu
bis-sinjali”

RADJU MARIJA

Segwi l-esperjenzi u l-avventuri ta' ħutna l-Maltin u l-Għawdxin fl-artijiet tal-missjoni, esperjenzi li jhalluk bla nifs u bla kliem iżda li jimlewk b'ammirazzjoni għall-kuraġġ ta' dawn l-eroj tas-skiet! Kun af bil-proġetti ta' fejda li huma qed iwettqu għal miljuni ta' nies fil-bżonn imxerrda fl-erba' naħat tad-dinja.

Issir taf dan kollu u ħafna aktar fil-programm VUČI MISSJUNARJA li jixxandar kull nhar ta' Ġimgħa fid-9.00pm fuq Radju Marija (102.3FM għal Malta u 107.8FM għal Għawdex) b'ripetizzjoni kull nhar ta' Tlieta fis-6.00am, bi produzzjoni u preżentazzjoni ta' Dr Frank Cassar u Helena Sammut.






BIBBJA Mons. Lawrence Sciberras (L-ewwel parti)

IS-SULTAN GĦANI

Salamun



K tibna u wassalna bosta tagħrif dwar is-Sultan David u l-profeziji marbutin miegħu f'seba' ħargiet ta' *Dawl Franġiskan*. Naturalment issa jmiss li naqdbu u nwasslu tagħrif dwar is-Sultan Salamun, iben David mill-mara ta' Urija (Mt. 1, 6). Salamun jiġi t-tielet sultan ta' Izrael wara Sawl u David. Salamun huwa persunaġġ ieħor kontroversjali ħafna, għaliex f'ħajtu għandu ħafna u ħafna dellijiet differenti. Imma l-paġni tal-Iskrittura hekk huma mimlijin. Dan xejn ma għandu jaħsadna, għaliex kif soltu ngħidu, Alla jikteb dritt fuq linji mgħawġin. Isem dan is-sultan jidher għal mitejn u sitta u sittin darba u disgħa minnhom qegħdin ukoll fit-Testment il-Ġdid. Is-snin li matulhom Salamun ħaddem is-saltna kienu s-snin 971 sa 930. Halli għalhekk issa naraw il-missjoni li kien hemm lesta għalih.

Barra l-frekwenza ta' isem Salamun, ngħidu wkoll li huwa dam isaltan għal erbgħin sena. Dan il-bniedem dejjem kien jixtieq u ħadem biex fis-saltna tiegħu jkun hemm il-paċi. Ismu stess ifisser hekk – Salamun, 'sliem', *shalom*. It-tieni isem tiegħu kien Ġededija, minħabba l-Mulej (2 Sam. 12, 25). Għamel hekk bi ħsieb, biex ikun jista' jiddedika aktar enerġija fil-bini kbir u imponenti tas-saltna. Hawn biżżejjed infakkru fl-ewwel tempju.

Haddem id-diplomazija

Interessanti ħafna li wieħed ikun jaf kemm il-bidu ta' Salamun biex isir flok missieru David u hekk jieħu s-saltna ta' Izrael kollu f'idejh kien wieħed incert għall-aħħar. Għedt 'Izrael kollu' għaliex fi żmien l-pajjiż kien għadu ma nqasamx fi tnejn. Din id-diżgrazzja mbagħad saret taħt ibnu Rehobogħam, iben tassew bla għaqal, iben li sema' aktar mill-pariri li tawh iż-żgħażaġh ta' madwaru milli x-xjuħ mgħobbijin bl-esperjenza. It-taħbit biex Salamun isir sultan ġara waqt li David kien xiħ sewwa, anzi kien qiegħed fuq is-sodda tal-mewt tiegħu (1 Slat. 1, 1-3). Kien hemm taqbida ħarxa tassew bejn Salamun u ħuh Adonija. Iżda billi din kienet ix-xewqa espressa tas-Sultan David, "Sadok il-qassis ħa l-qarn taż-żejt mit-tabernaklu u dilek lil Salamun" (1 Slat. 1, 39). Żewġ personagġi biex din il-biċċa tispicċa favur Salamun kienu ommu Batseba u l-profeta Natan. Dan il-profeta kellu jħaddem tattika fina ħafna sakemm wasal biex ipperswada lil David u għaraf lil Salamun bħala s-sultan veru u legittimu.

Fost il-bosta karizmi li bihom kien mogħni s-sultan kien hemm ukoll dik tal-għerf. Biss, ngħidu mill-ewwel li dan kien ġej direttament minn Alla. Dan insibuh ippruvat fil-Bibbja stess, għaliex f'it wara li Salamun laħaq

sultan kellu ħolma li matulha Alla kellem lil Salamun, fejn qallu biex jitolbu xi haġa. U Salamun wiegħbu: “Agħti, għalhekk, lill-qaddej tiegħek moħħ ħafif biex jifhem, biex jista’ jmexxi l-poplu tiegħek, u jagħraf it-tajjeb mill-ħazin; għax inkella min jasal biex imexxih, dan il-poplu tiegħek ta’ kotra hekk kbira?” (1 Slat. 3, 9).

Din ix-xewqa sinciera u genwina ta’ Salamun Alla tahieli. Ara kif wiegħeb il-Mulej lis-Sultan Salamun: “Ladarba tlabt din il-ħaġa, u ma tlabtx għomor twil, jew għana, jew il-ħajja tal-għedewwa tiegħek... qed nagħtik moħħ għaref u għaqli, hekk li ħadd qablek ma kien hawn bhalek, u anqas warajk ma jkun hawn” (1 Slat. 3, 12). Veru li hawn tidher forma ta’ esaġerazzjoni, waħda mill-figuri li hemm fil-Bibbja (eżempju, it-tfal ta’ Abraham se jkunu fin-numru daqs il-kwiekeb u r-ramel.) Imma jibqa’ fatt li dan il-għerf u l-għaqal deheru ħafna, almenu matul l-ewwel parti tal-ħajja ta’ Salamun.

Dan il-għerf kien jikkonsisti filli hu jagħraf il-liġi ta’ Alla u l-ordni li hemm fid-dinja, biex imbagħad jimxi u jaġixxi skont dan kollu. F’Salamun kompli jidher billi jagħraf kif imexxi bil-għaqal, jintebaħ sew bis-sigriet tal-univers u jipprattika flimkien ma’ nazzjonijiet ohra l-qsim ta’ rigali u ġid ieħor, naturalment meta ma hemmx xi gwerra.

Mat-Tbissima!

Meta tbissmet it-tarbija
Siket il-baħar imqalleb!
Waqaf l-għajjat tal-imqarqça,
Għosfor il-hars bl-ikrah,
tal-ħniena!

... U reggħet, tbissmet...
Iżda hija ma tafx għaliex...
Għax ħiemed il-baħar inkurlat;
Intemm l-għajjat tas-setgħana;
Għeb il-hars ikrah,
tal-ħatjin!

... U mill-ġdid tbissmet
fis-skiet,
tas-sliem
ta’ qalbha
safja... bla ħtija!





PASTORALI TAS-SAHHA Patri Mario Attard OFM Cap

Father

Ha nibda l-kimo!

Inkun qiegħed nithaddet magħha jew miegħu. Id-diskors idur bħaċ-ċirasa. L-ewwel nithaddtu fuq haġa, imbagħad fuq oħra. Problemi. Waħda wara l-oħra!

Nibdew nithaddtu fuq il-familja. Ir-raġel! Eħħ! M'hemmx li jinbidel! Mastru Gerger! Ma jagħmel xejn. Xogħlu biss xogħol. Jiġi mix-xogħol u jinxtehet fuq is-sufan. Miskin sufan! Ġabu ragħad! Kważi kważi... sfrundah! Trid tqabbizhielu? Għidlu biex jagħmel xi haġa fid-dar!

“Ha tibda hi! Lanqas naqra ħin kwiet ma tħallini noqgħod! Mela jien ilsir? Ma naħdimx? Ma ngibx il-pappa lejn id-dar?” Jibda l-paroli. Muntanja ta' paroli. Kelma gġib oħra. U l-patri jisma'. U jisma'... L-ewwel tibda ħierġa r-rabja. Rabja pjuttost biċċiera. “Mhux sewwa, Patri! Jiena d-dar m'iniex l-ilsira!” Kollox sew, oħt! Hadd mhu. Lanqas il-patri f'kunvent. Aħseb u ara int! Naf. Iż-żwieġ mhux għalik iż-żwieġ? Għalik jimxu t-tnejn id f'id! Id taħsel id u t-tnejn jaħslu l-wiċċ! Mela l-problema mhijiex ir-raġel!

“Jaħasra, Patri! Itlobli għat-tifel! Nitolbok. Ma jridx imurli quddies. Tajnieh li ried!” Ċuples! Dik veru problema! “Imma hemm, ara x'hadna! Hlief tbaqbiq u inkwiet ma hadniex! Inkullali ruħu mal-kompjuter. Ma jridx jaf. Tih jithaddet ma' ħbiebu *online* u tagħtih xejn aktar. Kemm ħallasnielu flus, jaħasra! Bgħatnieh fl-aqwa skejjel. Skejjel tal-Knisja. Għal gieħ wiċċna! Imma xi swielna? Xorta tbiegħed.” “Jiddispjaċini, oħt,” inwieġeb jien. “Ejja ha nitolbu għalih!”

Bdejna nitolbu għalih. Il-ħarsa inkwetanti tagħha issa bdiet tinbidel. U nbidlet b'mod drastiku għall-aħħar! Saret ħarsa miksur. Id-dmugħ issa beda jiffurma f'għajnejha. “Kemm tħobb lil binha!” għedt bejni u bejn ruħi. Niftiehm! Mhux kull omm, dgħajfa kemm hi dgħajfa, tipprova tagħti l-aħjar lil uliedha? Imma hawn l-istorja kienet differenti. Mhux l-għaliex lil binha ma tridlux ġid. Dażgur li tridlu l-ġid! Li fetħet qalbha ma' sacerdot mhux diġà haġa kbira? Imma l-gerħa kienet aktar profonda minn hekk.

“Patri! Ha nibda l-kimo!” Meta smajtha tgħid hekk inhsadt. Il-qatgħa li ħadt kienet kbira. Possibbli mara fl-aqwa snin ta’ ħajjitha, fejn tista’ aktar tgawdi lil żewgħa u lil uliedha, kellha tibda tielgħa t-telgħa tal-Kalvarju? Iva, ħbieb. Din ir-realtà! Minn tant persuni, familji u nisa, kien imissha lilha. Li tibda tielgħa t-telgħa li llum, b’xorti ħażina, ħafna bdew jitolgħuha magħha.

Infaqgħet tibki. Ma felħitx iżzommha aktar. Tagħtiha xi tort? Min jaf kemm oħrajn li bdew telgħin din it-telgħa bit-tama li jfiqu waqfu f’nofsha? It-trattament għejjehom. Ma felħux iġorru aktar. Wara għadd ta’ waqgħat qalbhom ċediet. Min jaf il-baħar ta’ ħsibijiet kiefra li bdew għaddejnin minn rasha? Huwa jekk jigrilha xi ħaġa hi għandha x’titlef! Għandha l-maħbub żewgħa! U lil binha! Li min jaf kemm investiet fih! Mhux biss fi flus. Fil-ħin. Tatu ħajjitha stess!


Quddiem dan it-tkissir u t-tifrik tentazzjoni waħda għandha. Li taqta’ qalbha mill-ħajja. Li tibda tqis ruħha telliefa. U tajba biss għal taħt it-trab. Li ċcedi l-armi u tħalli l-marda ggorrha magħha. Kollox sew, Patri! Agħtiha soluzzjoni x’taġħmel! Isa! Ha naraw biex ħiereg! U s-soluzzjoni tajthielha. Ma kinitx waħda li giet mis-sħab. Mis-sħab tas-sħab tiegħu! Mhux hekk kienu jgħallmuna? Tajthielha minn ħajti stess. Mir-riżors li għandi meta d-dijanjozi wriet li jiena wkoll marid. Meta l-medicina wriet li l-mudullun tiegħi għandu difett tant serju li jekk ma niħux il-medicina jiena wkoll immur ma’ missirijiet fit-trab tal-art.

Għeditilha biex tgħix jum b’jum. Tiegħu l-aħjar ta’ kull waqt. Tiċcelebra fejn tista’ tiċcelebra. Tiggosta fejn tista’ tiggosta. Għeditilha li minn mindu mradt jiena wkoll bdejt nara l-ħajja differenti. Bdejt napprezza kull esperjenza li ngħaddi minnha. Bdejt nintebaħ li l-ħajja hija rigal. Rigal wara l-ieħor. In-nies. It-talenti. L-esperjenzi. Il-postijiet. Ir-riflessjonijiet. Sakemm wasalt fl-aqwa rigal. Il-Mulej!

Għeditilha li l-mard għaħalni niftaħ qalbi mal-Mulej bi kliem is-Salm 23: “Il-Mulej hu r-ragħaj tiegħi, xejn ma jonqosni... Imqar jekk nimxi f’wied mudlam, ma nibzax mill-ħsara, għax inti miegħi. Il-ħatar tiegħek u l-għasluġ tiegħek, huma jwennsuni.” (Salm 23, 1. 4).

Jekk irnexxilix nikkonvinciha, dak ma nistax ngħidu. Li naf żgur hu li l-għafsa li għafsitli idi u t-tbissima li dehret tilma fuq wiċċha tawni x’nifhem li x-xemx ħanina ta’ Alla iddjet għaliha wkoll. Almenu f’qalbha l-biża’ beda jintrass biex ħdejh tpoġġi... it-tama...

**Tatu
ħajjitha
stess!**





FRANĠISKANIŻMU Fr Ivan Scicluna OFM Cap

TGĦID SAN FRANĠISK ĠIE INFLUWENZAT

mill-Musulmani?



Fil-ħarġa ta' April li għadda wieħed jista' jsib introduzzjoni għat-talba magħrufa bħala t-*Tifhir lil Alla l-Għoli*, li hija talba awtentika ta' San Franġisk t'Assisi u li, kif diġà rajna, tista' tinqasam fi tliet partijiet. Fl-artiklu li ġej se niflu dettalji interessanti li jinsabu fl-ewwel parti ta' din il litanija Franġiskana. Infakkar li l-kliem tal-ewwel parti tat-talba huwa dan li ġej:

I. Int qaddis, Mulej, waħdek Alla, li tagħmel ħwejjeġ tal-għaġeb. Int qawwi. Int kbir. Int l-aktar għoli. Int Sultan li tista' kollox. Int Missier Qaddis, Sultan tas-sema u tal-art. Int Mulej, Alla wieħed fi tliet persuni. *Int tjieba, kull tjieba, fuq kull tjieba, Mulej Alla, ħaj u veru.*

Qabelxejn xtaqt naqsam osservazzjoni li minn mindu ġejt f'kuntatt ma' din it-talba ta' San Franġisk ma waqfet qatt iddur fil-kurituri ta' moħħi. Nafu li San Franġisk kellu diversi għejun li jispirawh fit-talb tiegħu: (i) l-ikoni, bħal dik tal-Kurċifiss ta' San Damjan; (ii) il-Kelma ta' Alla, li wara li kien jismagħha kien ifittex li jgħixha kif inhi, *sine glossa*; (iii) il-ħolqien, li fih kien jilmah it-traċċi tal-gmiel tal-Hallieq; u (iv) is-Salib tal-Mulej, li quddiemu kien jikkommovi ruħu meta jiftakar f'"dik l-imħabba tal-għaġeb" li ġiegħlet lill-Iben ta' Alla jsofri "passjoni hekk kbira għalina midinbin". It-*Tifhir lil Alla l-Għoli* donnu jikxef sors ieħor li seta' influwenza l-istil ta' talb tal-qaddis fl-aħħar fażi ta' ħajtu.

F'Ġunju tal-1219 Franġisku telaq lejn il-Lvant u waqaf Damiata, l-Eġittu, fejn kien hemm il-ħames kruċjata qed tħejji biex tattakka lill-Musulmani tal-post. Hemmhekk Franġisku ltaqa' mas-Sultan tal-Eġittu, Malik-al-Kamil. Il-Musulmani għandhom bħal kuruna ta' talb li jsejnhulha *subha*. Interessanti li kull *subha* fiha 33 żibġa, jew 99 żibġa maqsumin fi tliet gruppi ta' 33 kull wieħed. Meta jitlob b'din il-kuruna, il-Musulman jgħaddi subgħajh minn żibġa għal oħra waqt li jlissen wieħed mid-99 isem jew attribut ta' Allah li jinsabu fil-Qur'an (eż. **Al-Quddos** – *Il-Qaddis*; **Al-Qawwiyy** – *Il-Qawwi*; **Al-Kabeer** – *Il-Kbir*; **Al-'Aliyy** – *L-Aktar Għoli* eċċ.). Żgur li kemm dam fost il-Musulmani San Franġisk ġie f'kuntatt ma' dan il-mod ta' talb. Mhux biss, imma l-fatt li t-*Tifhir lil Alla l-Għoli* huwa litanija ta' 33 isem jew attribut ta' Alla jgħegħelna nistaqsu jekk San Franġisk setax influwenza ruħu mis-*subha* tal-Musulmani u saħansitra adotta l-istess forma ta' talb biex ifaħħar, iżda, lil Alla Trinità. Nieħu gost nistħajjel li dan id-dettall mhuwiex 'il bogħod mill-verità! Jekk inhu hekk, Franġisku jsir xempju ta' djalogu interreligiż: waqt li baqa' jgħożż il-fidi f'Alla Trinità, wera attegġjament ta' ftuħ lejn persuni li jhaddnu twemmin ieħor, u saħansitra rieda li jitgħallem mit-tajjeb tagħhom.

F'kuntrast mal-kumpliment tal-versi tat-*Tifhir*, li lkoll jikkellmu dwar 'min hu' Alla, l-ewwel vers ta' din il-litanija Franġiskana huwa l-uniku mument fejn San Franġisk jagħmel referenza għall-'għemejjel' ta' Alla: "Int qaddis, Mulej, waħdek Alla, **li tagħmel ħwejjeġ tal-għaġeb**". Hawnhekk għandna bħal donnu eku ta' kif jiftaħ il-kantiku ta'

Marija, il-*Magnificat*, fejn Omm il-Mulej ukoll tfaħħar lil Alla għal dak kollu li għamel magħha: “Għax is-Setgħani għamel miegħi ħwejjeg kbar; qaddis hu l-isem tiegħu” (Lq. 1, 49). Fil-Ktieb tas-Salmi, imbagħad, għandna s-salmi storiċi (eż. Salm 73, 107, 114 u 136) fejn naraw is-salmista jħares lura u jfaħħar lil Alla huwa u jiftakar f’dak li Jahweh għamel mal-poplu tiegħu, kif “darab l-Egizzjani fi wliedhom il-kbar... u ħareġ lil Izra’el minn go nofshom... feraq fi tnejn il-Baħar tal-Qasab... mexxa fid-deżert lill-poplu tiegħu...” (Salm 136, 10a.11a.13a.16a).

Għall-poplu ta’ Izra’el, Alla hu Dak li jitkellem mhux biss fit-tempju, fit-talb, fil-proxxmu, imma wkoll fl-istorja. Izda mhux l-ewwel darba li l-poplu Lhudi kien jinsa din il-verità! Mhux ta’ b’xejn li s-salmista jilmenta u jgħid: “Insew l-għemejjel tiegħu u l-għegubijiet li kien uriehom: l-għegubijiet li għamel quddiem missirijethom f’art l-Egittu, fir-raba’ ta’ Sogħan.” (Salm 78, 11-12). U biex ma jkomplux jinsew, is-salmista mhux darba u tnejn iwiddeb lil Izra’el biex ‘jiftakar’ (bil-Lhudi רָכַז zakar) fl-għemejjel ta’ Alla fil-passat u ‘ma jinsiex il-gid kollu li għamel miegħu’ (Salm 103, 2). Skont Ġwann Kassjanu, monaku għaref li għex fis-seklu erbgha, ‘meta nfakkru l-għemejjel tal-Mulej inkunu nfaħħruh’. Hekk Kassjanu jikxef ir-rabta intrinsika bejn it-tifkira tal-għemejjel ta’ Alla f’ħajjitna u t-tifhir.

Għalkemm fit-*Tifhir lil Alla l-Għoli* San Frangisk jiddedika vers wiehed biss biex ifakkar l-għemejjel ta’ Alla, fit-testment tiegħu, li aktarx iddettah fl-aħħar granet ta’ ħajtu meta kien fil-Porziuncola, Frangisku bħal donnu jlaħħam dan il-vers billi jagħtina lista sistematika, kwazi kronoloġika, tal-grazzji li Alla tah matul ħajtu, fosthom: il-grazzja li jibda jagħmel



Subha

penitenza billi jgħix mal-lebbruzi; il-fidi fil-Knisja, fis-sacerdoti u fil-Kelma ta’ Alla; id-don tal-aħwa; l-approvazzjoni papali tal-istil ta’ ħajja evangelika li xtaq jgħix. Hekk, fl-aħħar ta’ ħajtu, San Frangisk kien kapaċi jilmah il-bizzilla li Alla kien niseg b’tant ħila u perfezzjoni matul ħajtu.

Dan jista’ jservi ta’ ispirazzjoni għall-ħajja tat-talb tagħna. Jista’ jkun li nħossu li l-passat tagħna huwa frammentat jew li hemm grajjiet li nippreferu ma naffaċċjawx biex ma nifthux feriti. Imma jekk, bħal San Frangisk, inħarsu lejn dak li għaddejna minnu bl-għajnejn tal-fidi, kapaċi nibdew nilmħu dak il-fil tad-deheb li jgħaqqad flimkien il-biċċiet kollha tal-*puzzle*, li hi ħajjitna. Biss imbagħad nibdew nintebħu bil-verità li hemm fil-qawl Ingliz li jgħid:


‘God writes straight on the crooked lines of our histories.’

Referenza

Il-Fjuretti ta’ San Frangisk t’Assisi, Kap. LIII.



MISSJONI Fr Philip Cutajar OFMCap



Il-Papa Frangisku:

Rigal għad-Dinja kollha

L-isqfijiet ta' kull pajjiż jiffurmaw flimkien il-Konferenza Episkopali ta' dak il-pajjiż. Kull Konferenza Episkopali normalment ikollha laqgħa mal-Papa kull hames snin. Il-Konferenza Episkopali tal-Kenja kienet ilha digà seba' snin li ltaqgħet mal-Papa, u allura lkoll konna herqanin nistennew dan l-avveniment. Fl-aħħar irċevejna l-aħbar li kien se jkollna din iż-żjara, li jgħidulha *Ad Limina*, bejn it-13 u s-17 ta' April 2015.

Minn naħa waħda konna herqanin għal din il-viżta, iżda min-naħa l-oħra, għall-Isqof Pawlu Darmanin u għalija din iż-żjara ħabtet fi żmien ħazin ħafna. Għal din il-viżta kellna nitilqu minn Garissa l-għada tal-Għid il-Kbir, sabiex inkunu Ruma wara waqfa ta' jumejn Malta. L-Isqof Darmanin u jiena konna nippreferu nibqgħu Garissa wara l-massakru li seħħ f'Hamis ix-Xirka, biex inkunu ta' support għall-*Fathers*, għas-*Sisters* u għall-*Insara* ta' Garissa. Ipprovajna nispjegaw lin-nies dwar l-importanza ta' din iż-żjara, u li konna se nitilqu mhux biex naħarbu mill-periklu iżda minħabba d-dover li għandna

li nagħtu relazzjoni tad-djoċesi ta' Garissa lill-Papa.

Matul il-hamest ijiem li għamilna Ruma kellna l-opportunità li niltaqgħu mal-Papa darbtejn: darba waqt l-udjenza generali fi Pjazza San Pietru, l-Erbgħa filgħodu, u l-oħra l-Hamis meta kellna udjenza privata mal-Papa, is-27 isqof tal-Kenja, inklużi t-tliet isqfijiet Kapuċċini Maltin, Mons. Pawlu Darmanin, Mons. Emanuel Barbara u jiena.





Matul l-udjenza privata l-Papa beda billi tana merħba u stedinna nitkellmu aktar aħna milli hu, biex nuruh is-sitwazzjoni tal-Knisja fil-Kenja u l-isfidi li qiegħda tħabbat wiċċha magħhom.

Matul id-diskussjoni ħargu punti interessanti li l-Papa kompla heġġigna naħdmu fuqhom. Il-Papa qalilna li bħala Knisja fil-Kenja għandna għax niringrazzjaw lil Alla ta' tant vokazzjonijiet saċerdotali u reliġjużi fil-Kenja. Heġġigna biex inkomplu niehdu ħsieb il-formazzjoni tas-seminaristi u l-kandidati għall-ħajja konsagrata, inħobbu lis-saċerdoti bħala l-idejn tagħna li jaslu f'ħafna rkejjen tal-parroċċi, u nkunu viċin tar-reliġjużi, speċjalment f'din is-sena dedikata lill-ħajja konsagrata.

Messaġġ għalina l-isqfijiet kien li rridu nkunu ragħajja u missirijiet fuq l-eżempju ta' Kristu, li kien jieħu gost fil-kumpanija kemm tal-apostli kif ukoll tan-nies.

Il-Papa apprezza l-ħafna xogħol li jitwettaq fis-skiet minn tant saċerdoti, reliġjużi u lajċi fl-istituzzjonijiet tal-Knisja, bħalma huma l-iskejjel, l-universitajiet, l-isptarijiet, il-clinics, id-djar għall-anzjani, id-djar għal dawk bi bżonnijiet speċjali, id-djar tat-tfal orfni u oħrajn.

Ma setax jonqos li d-diskors ma jaqax fuq is-sitwazzjoni preżenti li l-Kenja qed tiffaċċja quddiem it-theddida tat-terroriżmu

u tal-fundamentaliżmu Iżlamiku. Għamel riferenza diretta għall-massakru li seħħ fl-università f'Garissa f'Hamis ix-Xirka. Qalilna li quddiem din il-mewġa ta' terroriżmu rridu nkomplu nwasslu l-messaġġ ewanġeliku ta' maħfra, rikonċiljazzjoni u paċi. Qalilna li hija responsabbiltà tagħna li quddiem dak li qed iseħħ quddiem għajnejna ma nibqgħux b'idejna marbuta kompliċi fis-silenzju tagħna, iżda għandna nsusu wara l-awtoritajiet ċivili biex jaraw li ċ-ċittadini kollha jkun mħarsa.

L-aħħar żewġ punti li semma kienu fuq il-ħtieġa ta' kura pastorali lill-familji bi tħejjija għas-sinodu ta' Ottubru, u talabna nħejju lilna nfusna u lill-poplu tagħna għall-Ġublew tas-sena d-dieħla fuq il-ħniena, biex ikun żmien ta' maħfra, fejqan, konverżjoni u grazzja għall-Knisja kollha fil-Kenja.

Minbarra l-laqgħat mal-Papa kellna l-okkażjoni li nżuru diversi uffiċċji (dekasteri) tal-Kurja Rumana, fejn dejjem issemma l-massakru fl-università ta' Garissa.

Matul dawk il-ħamest ijiem, l-Isqof Pawlu Darmanin u jiena ġejna avvċinati minn ħafna membri tal-*media* biex nikkumentaw fuq dak li ġara f'Garissa. Kienet okkażjoni fejn stajna nagħtu stampa reali ta' dak li għaddeu u għadhom għaddejjin minnu l-Insara fid-djoċesi ta' Garissa.

Għalija personalment il-laqgħa mal-Papa kienet u tibqa' ta' ispirazzjoni qawwija ħafna fil-ministeru pastorali tiegħi bħala isqof. Rajt fil-Papa bniedem umli, missier li jaf jisma' u jaqsam il-ferħ u n-niket ta' dak li jkun quddiemu. Il-mod kif iżommlok dirgħajk jurik kemm hu viċin tiegħek u qed iħoss miegħek. Fih stajt nara u nħoss l-ispirtu Frangiskan ta' semplicità, umiltà, ftit kliem iżda meqjus, ħafna kompassjoni fit-tbatija u sens ta' ġustizzja mal-batut.

Niringrazzja lil Alla li tani l-opportunità li niltaqa' mal-Papa, li hu rigal kbir mhux biss għall-Knisja Kattolika iżda għad-dinja kollha.



KNISJA HAJJA: HIDMA U AHBARIJJET Fr Silvestru Bonavia OFM Cap

Enciklika b'valur kbir teoloġiku, ekumeniku, spiritwali u soċjali

Waqt li qed ngħid il-Liturġija tas-Siġhat illum il-Ġimgħa, fil-Ġhasar hemm strofa mill-isbaħ:

“Rodd, Mulej, is-sliem tal-bidu
lil din l-art li tajtna naħdmu;
jerga' jidher fiha l-ordni
li ridt int fil-pjan ta' għerfek.”

Din hija waħda mit-talbiet għal ambjent aħjar li nsibu fil-liturġija. Il-Kantiku tat-Tliet Żgħażaġh li ngħidu f'xi Hdud u festi jistedinna biex infahħru lill-Hallieq għal dak kollu li tana. Dan il-kantiku ispira wkoll lil missierna San Franġisk biex ikanta l-**Kantiku tal-Holqien**, li mill-ewwel żewġ kelmiet tiegħu, “**Laudato si**”, il-Papa ha l-isem tal-enciklika ġdida tiegħu dwar l-ekoloġija u l-ambjent, li titkellem fuq “il-kura tad-dar komuni” tagħna lkoll.

Din l-enciklika trid tiġbed l-attenzjoni tal-bniedem tal-lum għal dan. Hekk, aħna li rċivejna “dal-holqien sabiħ” minn idejn il-Hallieq permezz ta' dawk ta' qabilna, inkunu nistgħu ngħadduh aħjar lil ta' warajna. Dan minkejja li ġa wettaqna hafna hsara lil din darna komuni.



Il-kummenti għall-enciklika tal-Papa huma hafna, u għad jiżdedu. Imma min irid tassew iqiegħed idejh fuq il-kuxjenza jaf li l-messaġġ tal-Papa huwa dirett, ċar, bla ebda ambigwiżà, li jħares fuq kollox lejn il-fqar li huma dawk li l-anqas għamlu jew jagħmlu hsara lil din l-art u l-holqien madwarha.

Wieħed mill-isbaħ kummenti li sar ftit siġhat biss wara li giet imxandra l-enciklika kien dak tal-*Wall Street Journal*, wieħed mill-ikbar gurnali influwenti fid-dinja. Dan huwa attar ikkwotat minhabba l-aħbarijiet finanzjarji, li minnu jiddependu l-valuri tal-muniti li nużaw u n-negozji l-kbar li jsiru fid-dinja li jinfluwenzaw hajjitna. Il-*headline* ta' dan il-gurnal kien “Il-Papa jieħu pożizzjoni soda fuq il-kwistjoni tal-klima”. Fost kliem ieħor ifahħar il-pass li ha l-Papa li permezz ta' din l-enciklika jgħaqqad in-niżla 'l isfel fl-ambjent man-niżla kulturali, politika u soċjali. Din mhix kwistjoni iżolata; tolqot lil kull bniedem, kif itenni l-Papa: “**Billi l-ħlejjaq kollha huma mxierka bejniethom, kull waħda minnhom għandha valur li għandu jiġi rikonoxxut b'rispett u ammirazzjoni, għax aħna, il-ħlejjaq kollha hajjin, għandna bżonn ta' xulxin. Kull territorju għandu responsabbiltà fl-għożża ta' din il-familja...**” (par. 42).

Mhix haġa hafifa f'dawn iż-żewġ paġni titkellem fuq is-sbuħija tat-tagħlim u l-messaġġ li l-Papa Franġisku jrid iwassal lil kull bniedem ta' rieda tajba. Biżżejjed did-darba nħarsu ftit lejn l-appell herqan li l-Papa jagħmel fil-bidu stess tal-enciklika (par. 13-16). Hawn il-Papa mill-ewwel juri l-ottimizmu tiegħu li quddiem din l-isfida kbira, jekk ngħaqqdu l-ħiliet kollha flimkien tax-xjenza, tal-politika, u kull min għandu rieda tajba, nistgħu nbiddlu r-rotta

għall-aħjar (13). Il-Papa jrodd ħajr lil dawk kollha li jagħtu sehemhom għal dan l-iskop, l-aktar lil dawk li biex iwettqu dan jaħsbu fil-fqar u dawk imwarrbin.

Imbagħad il-Papa Frangisku jhegġeg għal djalogu sinċier f'dan il-qasam u jitlob li titwarrab kull indifferenza jew negazzjoni dwar din il-problema kbira, anke u fuq kollox fost dawk li jemmnu (14). Hsieb li jippreokkupa ħafna 'l-Papa Frangisku – u li għandu jagħmel l-istess lilna lkoll, l-aktar bħala Frangiskani – huwa l-fqar; dan jirrepeti ruħu, b'ħafna modi differenti, tul l-enciklika kollha.

Il-Papa jtemm l-appell tiegħu hekk: ***“Nittama li din l-ittra enciklika, li qed tiżdied mal-Magisteru soċjali tal-Knisja, tgħinna nagħrfu l-kobar, l-urġenza u l-ġmiel tal-isfida li għandna quddiemna.”*** (15).

Illum nixtieq inwasslilkom kumment ieħor sabiħ dwar l-enciklika. Is-Segretarju Ġenerali tal-Ġnus Magħquda, Ban Ki-moon, xahar qabel harġet l-enciklika kien qed jieħu sehem f'seminar imniedi mill-Akkademja Vatikana tax-Xjenzi fuq l-ambjent. Qabel beda s-seminar Ban Ki-moon kellu laqgħa mal-Papa, u immedjatament wara qal:

“Jiena u l-Papa Frangisku għadna kemm tkellimna dwar diversi sugġetti li jistgħu jagħtu frott. Infahħar 'il-Qdusija Tiegħu u l-mexxejja kollha tal-fidi u x-xjenza li hawn illum, talli jqajmu kuxjenza dwar il-htieġa urġenti li jġibu 'l quddiem l-iżvilupp sostenibbli u jindirizzaw il-klima... Ix-xjenza u r-religjon mhumiex fi ġlieda mal-bdil fil-klima. Fis-sewwa huma jaħdmu flimkien. Bħalma qal il-Qdusija Tiegħu l-Papa Frangisku: ‘Jeħtiġilna naraw bil-għajnejn tal-fidi... ir-rabta bejn l-ambjent naturali u d-dinjità tal-persuna umana...’ Il-Papa Frangisku huwa wieħed mill-vucijiet mo' ali bl-akbar hegġa qawwija fost il-mexxejja tad-dinja, u jien infahħar it-tmexxija tiegħu.”

Ban Ki-moon temm jgħid li l-enciklika flimkien maż-żjara tal-Papa f'Settembru li ġej fil-Ġnus Magħquda, flimkien ma' laqgħat oħra internazzjonali li ser isiru f'dawn ix-xhur li ġejjin, ser jagħtu sehem qawwi biex “infasslu

futur aktar sostenibbli u ħajja ta' dinjità għal kulhadd”.

Enciklika b'valur kbir ekumeniku

Flimkien ma' dan kollu, din l-enciklika għandha valur kbir ekumeniku. Jingħad li l-Papa Frangisku kien ġa tkellem mal-Patrijarka Ortodoss Bartolomeo I ta' Istanbul sa mill-bidu nett tal-pontifikat tiegħu fuq dan il-ħsieb. Fit-tnedija tal-enciklika l-ġdida, nhar it-18 ta' Ġunju, l-Arcisqof Metropolita John (Zizioulas) ta' Pergamon, rappreżentant ta' Bartolomeo I, stqarr, fost affarijiet oħra: “Illum ninsab hawn għat-tnedija tal-enciklika *Laudato si'*; din hija ċirkustanza storika għalija li qiegħed hawn. Inwassal it-tislijiet tal-Patrijarka Bartolomeo u r-radd il-ħajr profond tal-Knisja Ortodossa. Il-Papa b'vuċi għolja semma' leħnu dwar dan is-sugġett. Din l-enciklika għandha valur kbir teoloġiku, spiritwali u ekumeniku... Flimkien nistgħu nħarsu lejn il-problemi li qed tiffaċċja l-umanità.”

Barra dan, il-Knisja Presbiterjana fl-Amerika stqarret li din l-enciklika hija xhieda fidila u mimlija mħabba lejn il-ħolqien; hekk ukoll diversi konferenzi episkopali mad-dinja u knejjes oħrajn.

Imma issa jmiss lilna, kull wieħed u waħda minna, anke fl-ambjenti zġhar tagħna, nibdew mid-dar u fejn ngħixu, naħdmu, nieklu, nilagħbu biex nagħtu sehemna skont kif jitlob minna lkoll il-Papa Frangisku. Inxerrdu edukazzjoni, formazzjoni u kuxjenza favur l-ambjent u żvilupp tassew sostenibbli. Hekk aħna wkoll nistgħu ntennu, ma' missierna San Frangisk: “TKUN IMFAHHAR, Mulej, mill-ħolqien kollu...”





QADDISIN MUDELLI Philip E. Said (It-tieni parti)

Il-Paternità ta' San Ġuzepp

Ġuzeppi, Mudell tal-Missirijiet

Dawn l-episodji mill-ħajja ta' San Ġuzepp huma biżżejjed biex juruna li fil-personalità ta' Ġuzeppi hemm il-kwalitajiet ta' paternità awtentika. U meta nqiegħdu dan fil-perspettiva tal-Kelma rivelata tal-Vanġelu, naraw li hu pprezentat bħala l-mudell għall-missirijiet. Il-paternità tfisser ukoll daww il-kwalitajiet psikoloġiċi, morali u spiritwali bħala elementi essenzjali. Dawn jinkludu: (i) l-impenn shiħ lejn martu bħala r-raġel legittimu tagħha; (ii) l-imħabba inkondizzjonata lejn martu; (iii) il-ġenerożità lejn l-ulied naturali ta' martu; u (iv) il-koperazzjoni tal-omm u l-missier fl-edukazzjoni tal-ulied u fl-attenzjoni kostanti tagħhom li jarawhom jikbru u jiżviluppaw spiritwalment. Li tkun missier, għalhekk, mhuwiex esklussivament li jkolluk sehem fil-prokreazzjoni tal-ħajja umana, iżda prinċipalment li tikkollabora ma' martek fl-iżvilupp psikosoċjali u spiritwali tal-ulied fi hdan il-familja. U dan hu preċiżament dak li nsibu f'Ġuzeppi. Minħabba dawn il-virtujiet jew kwalitajiet, Ġuzeppi huwa

mudell jew prototip ta' dak li għandhom ikunu l-missirijiet. Il-Knisja tkompli żżejjen il-personalità paterna ta' San Ġuzepp b'sitt virtujiet jew qawwiet li l-missirijiet għandhom jimitaw fil-qadi tar-rwol u r-responsabbiltà tagħhom, billi juru:

- sens ta' ġustizzja u rispett lejn l-oħrajn, mingħajr preġudizzji;
- attenzjoni għall-virtù tas-safa billi jifhmu xi tfisser is-sesswalità fil-ħajja miżżewġa;
- prudenza biex jagħrfu aħjar x'inh i r-rieda t'Alla għalihom;
- ħiliet ta' dixxerniment waqt it-talb biex jagħrfu d-direzzjoni ta' ħajjithom u l-pjanijiet ta' Alla għaliha;
- kuraġġ quddiem l-isfidi u d-diffikultajiet fl-istadji differenti tal-ħajja tal-familja;
- bilanċ bejn ir-raġuni u l-fidi biex jagħrfu l-grajjiet ta' ħajjithom fil-perspettiva tal-pjan ta' providenza, u jwieġbu għalih b'sens ta' ubbidjenza u lealtà;
- impenn għall-imħabba lejn marthom, b'sens ta' fedeltà lejn iż-żwieġ u ġenerożità lejn uliedhom – imħabba, fedeltà u ġenerożità li ma jegħjew qatt.

Hsieb tal-Aħħar

Il-paternità ta' San Ġużepp hija l-istrument legali, soċjali u fuq kollox sopranaturali li bih l-Iben t'Alla jissejjaħ "Bin David" (Mt. 1, 20), "Ġesù" (Mt. 1, 25) u "Nazzarenu" (Mt. 2, 23). Hi paternità reali u umana, li tħobb u tindokra, li tipproteġi u teduka sal-aħħar. Hi paternità matrimonjali u verġinali fl-istess ħin, sa mill-ħin tal-għerusija. Fiha jsibu t-twettlq tagħhom il-profetzi fuq dak li kellu jkun il-Messija-Salvatur. Fiha jseħħ il-pjan tas-salvazzjoni tal-bniedem. Hi paternità distinta, iżda kollaboratriċi mal-paternità ta' Alla li aktar 'il quddiem Ġesù jindirizza bħala "Missieru".

Quddiem dawn l-argumenti bibliċi, legali u soċjali nara li jagħmel sens jekk it-test taż-żidlet flit-Talba Ewkaristika (2013) fuq ix-xewqa tal-Papa Frangisku: "... *Joseph eius Sponso...*" jiġu tradotti għall-Malti: "... Ġużeppi, ir-raġel tagħha..."

Nota:

Din il-kitba hi mibnija fuq l-ideat u l-argumenti tal-artikli li ġejjin:

1. John A. Hardon, S. J. *The Role and Responsibility of Fatherhood – St Joseph as Model, The Real Presence Association, Archives Josephology, verżjoni online, 15/06/2014.*
2. *Joseph, Father and Protector of Jesus, Oblates of St Joseph, verżjoni online 15/06/2014*



PELLEGRINAĠĠ B'RISQ IL-MISSJONI TAL-KAPUĊĊINI

Assisi - Cascia: Santa Rita - Lancia
San Giovanni Rotondo u Pietrelcina:
Padre Pio

Mis-Sibt 31 ta' Ottubru sal-Erbgħa 4 ta' Novembru 2015

Flas kull persuna: Adulti €645

Taħt it-tmax-il sena: €545

Dawk li beħsiebhom jattendu jċemplu l-Uffiċċju Missjoni Kapuċċini - il-Furjana

Tel. 21 23 38 74 - 21 22 55 25 - Mobile 79 33 56 92



MILL-ISKOLA TA' PADRE PIO Fr Joe Buttigieg OFM Cap


Il-Kunventi Kapuċċini Mbierka bil-preżenza ta' San Patri Piju Gesualdo

Frak mill-Istorja ta' Gesualdo

Fuq il-għolja li fuqha jiddomina kastell hemm Gesualdo. L-art ta' madwaru tagħmel minnu ċentru agrikolu msoqqi b'żewġ xmajjar. Giustiniano ddeskrivleha bħala "art li kapaċi tipproduċi dak kollu li huwa meħtieġ għall-ħajja". Il-frott u l-ħxejjex li l-art għammiela ta' Gesualdo taf tagħti huma magħrufa, u allura mfittxija, min-nies saħansitra 'l barra minnu.

Gesualdo huwa famuż ħafna wkoll għal tip ta' rham, jixbah lill-alabastru, jagħti fl-isfar u b'vini jleqq. Dan l-irham wiehed jista' jsibu jżejjen lill-famuża Reggia di Caserta, il-palazz irjali ta' Portici, il-frontispizju tal-katidral ta' Avellino, il-fonti tal-magħmudija tal-katidral tal-istess Gesualdo u l-ħafna palazzi ta' dan il-post.

Kien il-Longobard Sissualdo, li fil-gwerra kontra l-Imperatur tal-Lvant, Kostant II, kiseb id-Dukat ta' Benevento fis-sena 660. Dan ifisser li f'dik is-sena kien hemm diġà bini ta' kastell jew fortifikazzjoni.



Id-Dehra ta' Gesualdo

L-isem ta' Sissualdo biż-żmien inbidel f'Gesualdo, minn fejn imbagħad ha l-isem dan il-post. Hekk bdew id-dixxendenti tal-Gesualdi, li kienu s-sidien tat-territorju għal erba' mitt sena sakemm gew miġjuba fix-xejn min-Normanni. In-Normanni kienu jżommu l-fewdu ta' Gesualdo (di Benevento) bħala l-fjur tagħhom. Kien fi żmienhom li laħaq il-milja tiegħu.

Wara żmien in-Normanni, Gesualdo għadda minn żmien fejn in-nies tiegħu kienu 'sabu l-Amerika', b'nobbiltà għanja. Drabi oħra tbaxxa u sofru l-ġuħ u l-miżerja. Imbagħad kien hemm iż-żmien tal-Gwerra l-Kbira, li ħasdet generazzjoni shiħa ta' żgħażaġh, id-dalma tal-Faxxiżmu u t-Tieni Gwerra mdemmija. Wara din, Gesualdo sofru l-emigrazzjoni ta' ħafna minn uliedu lejn l-Amerika Latina, l-iktar fl-Argentina u l-Venezwela.

Il-Kunvent Kapuċċin ta' Gesualdo

Il-kunvent Kapuċċin ta' Gesualdo jinsab fil-provincja ċivili ta' Avellino, qrib dak l-ieħor ta' Montefusco. Għandu bħala benefattur ewlieni tiegħu lill-istess prinċep Don Carlo Gesualdo, li bħalma kien hu li ħallas għall-bini ta' dak ta' Montefusco, ħallas għal dan ukoll, kif ukoll għall-knisja li tmiss miegħu, kif turi lapida mal-faċċata tal-kunvent li gġib id-data 1592. Dan il-kunvent ukoll l-ewwel kien tal-provincja Kapuċċina ta' Napli. Kien ġie mkabbar fl-1629 mill-Prinċep Nicolò Ludovisi, werriet ta' Gesualdo minħabba fiż-żwieġ ma' Isabella.



Il-kjostru tal-kunvent ta' Gesualdo

Fis-sena 1866 safa' mitluq minħabba l-Liġi tas-Soppressjoni mill-gvern Taljan ta' dak iż-żmien. Imma fl-1905 ġie mogħti lura lill-Kapuċċini ta' Foggia fil-persuna ta' Padre Pio da Fragneto l'Abate, il-Ministru Provincjal. Dan il-kunvent fetaħ il-bibien tiegħu biex reġa' laqa' lura fih il-patrijiet Kapuċċini fis-16 ta' Lulju 1906.

Digà fl-1909 nsibuh bħala Dar tal-Formazzjoni għal dawk li kienu jistudjaw it-Teologija; infatti bejn Novembru u Diċembru ta' dik is-sena, dan il-kunvent laqa' fih lil Fra Piju minn Pietrelcina biex ikompli bl-istudji tiegħu fit-triq għas-saċerdozju.

Ukoll jekk Fra Pio minn Pietrelcina għadda żmien qasir ħafna fil-kunvent Kapuċċin ta' Gesualdo, xorta waħda huwa kunvent ieħor imbierek bil-preżenza tiegħu fil-mixja tiegħu lejn konsagrazzjoni sħiħa bħala Kapuċċin, kif ukoll bħala saċerdot fl-istess Ordni tal-Patrijiet Minuri Kapuċċini.

Mir-registri jirrizulta li ż-żagħżuġ Kapuċċin kellu jkun ordnat saċerdot f'Gesualdo, imma minħabba li l-kundizzjoni ta' saħħtu ħżienet, kellu bilfors imur għand il-familja fi Pietrelcina biex jieħu l-arja li kellu bżonn.

Hawn ukoll, bħal kull fejn kien, halla marka li hekk kif telaq, wiehed minn sħabu tan-novizzjat, il-kompajżan Fra Giulio Guglielmo, stqarr: **"Fil-kunvent tagħna wiehed jista' jhoss vojt kbir... għexna nistennew u nittamaw li nergħu nkunu ferħana billi nħossu dejjem il-preżenza ta' Padre Pio."**

B'xhieda ta' din il-preżenza straordinarja ta' Fra Pio wiehed jista' jżur iċ-ċella fejn qagħad u mużew żgħir li jħares xi relikwi u xhieda tiegħu f'Gesualdo.

Għal tletin sena sħaħ (1926-1956) dan il-kunvent kien wiehed mis-seminarji serafiċi tal-provincja ta' Foggia.

Fit-23 ta' Novembru 1980 sofra ħsarat kbar minħabba fit-terremot li kien għamel dakinhar. Ir-restawr li sar ressqu qrib ta' kif kien fil-bidu tiegħu mijiet ta' snin qabel.

Il-knisja li tmiss mal-kunvent kienet ġiet milquta mit-terremot u restawrata. Hija knisja ddedikata lill-Madonna tal-Grazzja u għandha navata waħda fuq l-artal maġġur. Il-faccata tal-knisja hija waħda sempliċi u awstera, bl-arma tal-Prinċep Carlo Gesualdo fuq il-bieb prinċipali.

Wiehed mill-kwadri ċelebri li wiehed isib f'din il-knisja huwa dak ta' Giovanni Balducci, imsejjaħ "Il perdono di Carlo Gesualdo", ikkommissjonat mill-istess prinċep biex ifisser it-taqbida minn ġewwa li kien għaddej minnha minħabba fil-qtil doppju li kien ordna kontra l-mara tiegħu u d-Duka d'Andria. Minbarra dan, il-knisja tgħożż kwadru u statwa tal-Madonna tal-Grazzja tas-sekli sittax u sbatax.

Dan il-post, sabiħ u sempliċi, illum huwa destinazzjoni ta' ħafna devoti u pellegrini li jaslul Gesualdo biex jagħmlu l-mixja ta' fidi u tama li għamlet lill-qaddis tal-pjagi ikona tal-ħajja Nisranija llum.



Monument lil San Piju f'Gesualdo



Il-‘Martri’ ta’ Garissa

Hamis ix-Xirka huwa jum għażiż hafna għall-Knisja kollha u b’mod partikulari għalina s-saċerdoti. Matul dan il-jum, filgħodu s-saċerdoti jingħaqdu madwar l-isqof tagħhom u jgeddu l-wegħdiet saċerdotali tagħhom u fl-istess ħin jassistu għat-tberik taż-żjut imqaddsa.

Hawn, fid-djoċesi ta’ Garissa, dan il-jum jiġi ċċelebrat b’mod differenti peress li l-wegħdiet tas-saċerdoti f’idejn l-isqof u t-tberik taż-żjut isiru ġimghat qabel, peress li mhux possibbli li s-saċerdoti kollha tad-djoċesi jiġu nhar Hamis ix-Xirka filgħodu u mbagħad jirritornaw filgħaxija biex jiċċelebraw flimkien mal-parruċċani tagħhom. Id-distanzi kbar li hawn ma jippermettux dan.

Minkejja din id-differenza, Hamis ix-Xirka ta’ din is-sena kellu xi haġa oħra differenti. Dakinhar sbaħna filgħodu fil-5.30am bil-ħsejjes ta’ tiri ta’ armi tan-nar. Malajr ġriet l-aħbar li l-grupp terroristiku Al Shabaab attakka l-campus tal-università fejn kienu alloggġjati madwar 800 student. L-università hija qrib ta’ fejn qegħdin aħna, tant li t-tiri, li komplew ukoll matul il-ġurnata kollha, stajna nisimgħuhom sew.

Imbagħad bdejna nisimgħu s-sireni tal-ambulanzi u tal-karozzi tal-pulizija. Peress li l-isptar ġenerali jinsab biswit id-dar tagħna, allura stajna nisimgħu u naraw il-movimenti kollha li kienu għaddejjin bejn l-università u l-isptar.

Fuq il-mezzi tax-xandir ħarġet l-aħbar li t-terroristi firdu l-istudenti Nsara minn dawk Musulmani. Lil dawn tal-aħħar hallewhom imorru iżda lil dawk Nsara sparawhom għal rashom.

Dakinhar filgħodu ma kellniex quddiesa, peress li konna ppreparati għall-funzjoni ta’ filgħaxija. Meta beda joqrob il-ħin tal-funzjoni, l-attakk fuq l-università kien għadu għaddej. Allura staqsejna l-awtoritajiet tas-sigurtà jekk għandniex nibqgħu

sejrin bil-programm tagħna. Qalulna li ħarġet ordni mill-pulizija li hadd ma jista’ jitlajja fit-toroq u li mis-6.00pm ‘l quddiem kellu jibda l-curfew. Allura ddeċidejna li nħassru kollox. Kienet hasra li f’dan il-jum tant għażiż għall-Knisja u għalina s-saċerdoti ma stajniex niċċelebraw fil-katidral – festa tat-twaqqif tas-saċerdozju u lanqas stajna nqaddsu.

L-attakk baqa’ sejjer sa tard filgħaxija, meta rgajna smajna tiri tal-armi tan-nar u tliet splużjonijiet kbar, u mbagħad ma smajna xejn iżjed. Kien l-aħħar attakk li għamlu l-forzi tal-ordni u l-aħħar tliet terroristi splodew lilhom infushom. Aktar tard billejl ħarġet l-aħbar uffiċjali li l-mejtin kienu 147 u ‘l fuq minn 70 feruti.

Dakinhar stess ippruvajna mmorru l-isptar biex inżuru l-feruti u naraw kif nistgħu ngħinuhom, jew bl-amministrazzjoni tas-sagramenti, jew b’kelma ta’ faraġ jew billi ngħinuhom jagħmlu kuntatt mal-familjari tagħhom. Ma kienux possibbli li nidhlu narawhom minħabba s-sigurtà. L-għada filgħodu rgajna morna nippruvaw u qalulna li l-feruti kollha ġew trasportati għall-kamp militari biex jittiehdu Nairobi.



Kien massakru li fakkarna f'zewg massakri oħra li sehħew fid-djoċesi ta' Garissa, f'waħda mill-parroċċi tagħna, Mandera, għall-habta tal-vaganzi tal-Milied. Diversi impjegati li kienu jaħdmu f'Mandera ħasbu biex imorru jqattgħu ftit jiem mal-familjari tagħhom. Bdeu il-vjaġġ bil-karozza tal-linja filgħodu kmieni, iżda wara ftit kilometri, grupp tal-Al Shabaab waqqaf il-karozza, giegħlu lil kulhadd jinżel, firdu lill-Musulmani mill-Insara u lill-Insara gegħluhom jimteddu fl-art wiċċhom 'l isfel u sparawlhom għal rashom. Kienu 28 il-mejtn, il-parti l-kbira minnhom għalliema żgħażaġh. Lanqas laħqu għaddew ħmistax-il ġurnata, ftit bogħod minn fejn sehħ dan il-massakru, dan il-grupp terroristiku attakka filgħodu kmieni barriera fejn kienu jaħdmu u joqogħdu diversi haddiema. Anki hawn isseparaw il-Musulmani mill-Insara u qatlu 36 haddiem Nisrani.



Fil-Ġimgħa l-Kbira għamilna l-funzjoni fit-3.00pm iżda ftit kienu l-Insara li attendew. L-istess Sibt il-Għid, minkejja li bdejna l-funzjoni fit-3.00pm minflok kif suppost wara nżul ix-xemx, xorta waħda ma gewx ħafna għall-funzjoni.

Il-Hadd, l-Għid il-Kbir, kien kompletament differenti. Il-katidral kien mimli bħas-soltu. Xi siegħa qabel il-quddiesa kellna ħafna ġurnalisti internazzjonali fuq il-*compound* u ħadu diversi intervisti mingħand xi nies, mill-viċi kappillan u mingħandi. Kien hemm, fost l-oħrajn, ġurnalisti tar-Rai, BBC, CNN, Reuters, zewg stazzjonijiet Franċiżi, mill-Afrika t'Isfel u miċ-Ċina. Dawn baqgħu jsegwu l-quddiesa kollha, inklużi t-28 magħmudija li kellna dakinhar.

Fil-bidu tal-quddiesa rringrazzajt lill-Insara li ġew hekk numerużi minkejja dak li sehħ tlett ijiem qabel. Għeditilhom li din is-sena qegħdin niċcelebraw it-Tlett Ijiem Imqaddsa tal-Għid b'mod differenti mis-soltu, b'mod aktar konkret. Filwaqt li s-soltu nfakkru t-tbatija, il-mewt u l-qawmien ta' Kristu mill-mewt, din is-sena, għeditilhom, qegħdin nghixu mill-qrib ħafna t-tbatija tal-familjari u l-ħbieb tal-vittmi tal-università, il-mewt ta' tant nies li ħallew



ħajjithom għax huma Nsara, iżda wkoll il-qawmien, mhux biss ta' Kristu iżda wkoll ta' dawn ħutna li innoċentement ġew maqtula u li bil-fidi nemmu li jinsabu fi ħdan il-Missier Hanin.

Fl-aħħar tal-quddiesa għeditilhom li m'aħniex weħidna, u qrajtilhom id-diversi messagġi ta' solidarjetà li rċevajna, fosthom tal-Papa Frangisku, tal-Ministru Provinċjal Fr Martin Micallef f'isem il-provinċja u tal-Arċisqof ta' Malta Mons. Charles Scicluna. Irringrazzajt ukoll lill-*media* li kienet qed turi mad-dinja li l-fidi Nisranija għadha ħajja fil-ħajja ta' dawn ħutna preżenti għall-festa tal-Għid il-Kbir. Għeditilhom li f'Hamis ix-Xirka 147 żaġhżuġh u żaġhżuġha rċewew il-magħmudija tad-demmu u llum 28 tarbija u tfal żgħar irċewew il-magħmudija tal-ilma u l-Ispirtu.

Il-Papa Frangisku, fil-messagġi tiegħu, għamel diversi referenzi għal dak li ġara f'Garissa u anki f'ħafna bnadi oħra tad-dinja fuq ħutna l-Insara li qegħdin ibatu persekuzzjoni u anki jhallu ħajjithom. Il-Papa ma ddejjax jgħid li dawn huma l-'martri' ta' zmienna, li huma ħafna aktar minn daww matul il-persekuzzjoni tal-Insara fl-ewwel sekli.

Wara dak li ġara f'Hamis ix-Xirka fuq il-*campus* tal-università issa qegħdin inħossu r-riperkussjonijiet tiegħu. Minbarra l-Università, diversi kulleġġi – tal-għalliema, tan-*nurses* u tas-*snajja'* – għalqu. Diversi skejjel għandhom nuqqas ta' għalliema peress li xi għalliema telqu minn Garissa. Anki xi sptarijiet u *clinics* għandhom nuqqas ta' staff. U diversi nies li mhumiex tal-post ħallew Garissa minħabba l-biża' ta' xi attakk ieħor. Il-gvern wiegħed aktar sigurtà. Anki aħna kuljum ikollna zewg pulizija aħmati fuq il-*compound*, matul il-jum, minħabba li għandna skola primarja, u matul il-lejl minħabba fina l-*Fathers* u s-*Sisters* li nghixu hawn.

Aħna fiduċjużi li bil-mod il-mod l-affarijiet jaqilbu għall-aħjar, b'fidi kbira li l-Mulej huwa dejjem magħna, qatt mhu ser iħallina weħidna u li anki Ommna Marija, il-patruna tad-djoċesi ta' Garissa, tkompli tħarisna.



MISSJONI Edward Pentin

THE CATHOLIC HERALD

7 May 2015

THE BISHOP WHO RISKS MARTYRDOM EVERYDAY

Don't be fooled by appearances: the meek-looking Bishop Alessandro has the heart of a lion and is putting his life on the line in northern Kenya.

Bishop Joseph Alessandro is short in stature, meek and softly spoken. But don't be misled by appearances: he is a courageous man serving Christ and the Church in what has become one of the most dangerous regions for Christians in East Africa.


On Holy Thursday, militants stormed Garissa University College near his cathedral and shot dead at least 150 people, injuring 79 others. The victims, mostly students from other parts of Kenya, were singled out for being Christian and then killed.

"It started early in the morning,"

Bishop

Alessandro, co-adjutor bishop of Garissa diocese, told me at a guesthouse in Rome. "We could hear every gunshot from our house, because it's not even one kilometre away, so it's very close."

A Maltese Capuchin missionary friar, Bishop




Alessandro is no stranger to gun violence in the country. In 1993 he was a passenger on a bus held up by shiftas (outlaws) in Kenya who shot him in the hip. That cut short his missionary stay in the country. But after serving as Malta's Capuchin

superior general, he returned to Kenya in 2010 when he was appointed general vicar in Garissa. Benedict XVI appointed him co-adjutor in 2012. In Rome for the *ad limina* visit of Kenya's bishops, he serenely recalled the horrific atrocity on the first day of the Easter Triduum.

"There was a lot of movement of police and military men, but we didn't know exactly what was happening inside, because they surrounded the campus of the University so no one could go near," he told me. He and other priests were also prevented from visiting the injured in the hospital the next day, and the Triduum liturgies were disrupted.

But on Easter Sunday, despite the possibility of further attacks, Garissa's cathedral was full. "This was something of a surprise to me," said the bishop, who baptised 28 infants and children at the Mass. He called it a "show of witness" that displayed "the faith of our Catholics". He also saw it as an evangelising moment in the presence of much



international media who stayed for the whole Mass. In his homily, the Maltese bishop said he tried to encourage his flock, telling them they were “celebrating the Paschal mystery in a different way, a more concrete way”.

He said he told the local faithful: “If before you used to celebrate the Passion and death of Jesus, this year we are going through the Passion, experiencing the death of so many young people, female and male.”

But he comforted them by reminding them of the Resurrection. The 150 victims suffered “a martyrdom of blood”, he told the parishioners, adding: “We have new ones who are being baptised by the baptism of water and the Spirit.”

“This is how it was,” Bishop Alessandro told me, “and they celebrated Easter and participated very actively in the Mass, singing and dancing in the African style.”

Both he and Garissa’s bishop, fellow Maltese Capuchin Paul Darmanin, are the only two white people in the town in a region where two similar, but smaller, atrocities took place last year.

In November al-Shabaab, which is loosely connected to al-Qaeda, ambushed a bus near Garissa, separated Christians from Muslims and shot dead the 28 Christians. On December 2, the same group attacked workers at a stone quarry in the area, again singling out Christian workers from Muslim ones, and killed 36 of them.

“We are always somewhat concerned about security, also when we have functions,” Bishop Alessandro said. “We try to bring security on to the compound, police or military men.” He said the liturgies are also brought forward, so that the faithful can return home in daylight.

Their courage is admired by their brother bishops. The two Europeans are a “moving

target” and “stand out like a sore thumb”, said Bishop Anthony Muheria of Kitui. “You really have to make a decision for heroism, for martyrdom, to live there.”

Many reasons are given for the rise of Islamist violence in Kenya, most of them political. The primary cause is al-Shabaab’s wish to avenge the Kenyan government for sending troops to join an African Union army



The bishop baptises a child in a church attacked by militants three years ago

fighting Islamist militants in Somalia. Kenya’s bishops are deeply alarmed by the spread of the violence in a democratic country that is largely peaceful. They also resent the silent international response, especially the omission of the fact that Christians are victims, and they believe the lack of condemnation among many Muslim leaders is part of an effort to make Africa Muslim.

But they are determined to help defuse tensions, chiefly by preaching forgiveness, pursuing dialogue with Muslim and Christian partners, and through prayer. And although he is grateful for the security, Bishop Alessandro would like to see improved information-sharing between the security services.

“We have to pray for peace in Kenya, especially in our area,” he said quietly. “We have to pray for the victims’ relatives and also the perpetrators, that they might have a change of heart.”



Baskal Fra Ferħan

Omeliya fil-125 anniversarju minn meta l-Qaddej ta' Alla Fra Baskal Farrugia daħal mal-patrijiet Kapuċċini. Il-knisja tal-patrijiet Franġiskani Kapuċċini, il-Belt Victoria. Il-Hamis 7 ta' Mejju 2015 mill-E.T. Mons. Mario Grech, Isqof ta' Għawdex.

Fil-Bibbja naqraw illi “qalb ferħana tagħti s-saħħa, ruh imnikkta tmewwet il-ġisem” (Prov. 17, 22). Ma naħsibx li din hija xi verità rivelata minn Alla, imma l-bniedem jitgħallimha mill-esperjenza. Fil-fatt id-dwejjaq, in-niket u d-diżgwid itaqqlulna l-ħajja; imma meta nkunu kuntenti, il-ferħ mhux biss jimliena bil-ħajja u l-enerġija, imma jstimulana biex naqsmu din il-kuntentizza mal-oħrajn. Għalhekk nifhem ukoll għaliex il-bniedem, partikularment il-bniedem tal-lum, ħafna drabi jinfexx għax ma jafx x'jaqbad jagħmel biex jikseb ferħ li jtul u mhux itirlu f'ħakka t'għajn.

Għalhekk għandu jinżlilna balzmu l-kliem ta' Ġesù li jgħidilna: “Għeditkom dan biex il-ferħ tiegħi jkun fikom u biex il-ferħ tagħkom ikun shiħ” (Ġw. 15, 11). Din hija tassew bxara tajba. L-Iben ta' Alla sar bniedem biex jgħinna nkunu ferħanin. Is-sigriet ta' dan il-ferħ li joffri Ġesù jinsab f'dak li qalilna – fi kliem ieħor, fil-Vanġelu. Il-Vanġelu ta' Ġesù huwa għajn ta' ferħ. Ftut ilu l-Papa Franġisku tana kitba importanti ħafna bl-isem *Il-Ferħ tal-Vanġelu*. Dan id-dokument tant hu sabiħ li ma nehdiex nirrakkomanda lil kulħadd biex jaqrah. Fi kliem il-Papa, il-Vanġelu huwa “xmara ta' ferħ” (5). Dan il-Vanġelu, li għalina l-Insara huwa l-ktieb tal-ħajja, tant li miegħu nikkonfrontaw l-għemil tagħna, huwa r-ricetta tal-ferħ veru.

Dan il-ferħ huwa garantit, għax min jifli l-Vanġelu jasal biex jagħraf lil Alla u jiltaqa' mal-persuna ta' Ġesù Kristu. Għax kif jgħid Santu Wistin, il-qalb tal-bnedmin ma ssibx mistrieħ jekk mhux meta ssib lil Alla. Għalkemm aħna l-bnedmin

nithabtu, nieħdu inizzjattivi u nagħmlu proġetti, xejn mhu se jagħtina sodisfazzjon li jibqa' jekk Alla ma jkunx parti mill-programm ta' ħajjitna. Fil-fatt, jekk tistaqsuni x'inhu l-aktar li jinkwetani bħala ragħaj spiritwali, ngħidilkom li nibza' li illum ma għadniex inqajmu d-domanda dwar Alla: fejn hu Alla u min hu Alla? Ninkwieta meta nara li l-generazzjoni li tielgħa qed tiflel il-gost u l-interess f'Alla u għalhekk qed tittraskura li tagħmel mistoqsijiet dwar Alla. Għal dawk li ma jistaqsux dwar Alla u ma għandhomx interess f'Ġesù, il-Vanġelu jsir sett ta' obbligi li jxekklu flok jehilsu, jew kitba fost l-oħrajn (u allura naqgħu fir-relattivizmu) jew ittra mejta.

Aħna ngarrbu l-ferħ tal-Vanġelu meta nagħmlu l-esperjenza tal-imħabba; ma nistgħux inkunu ferħanin jekk ma nkunux maħbubin u jekk ma nafux inħobbu. Fil-fatt il-Vanġelu jurina li aħna maħbubin minn Alla u fl-istess waqt jindikalna b'liema mħabba għandna nħobbu lill-proxxmu tagħna. Ġesù nnifsu jgħidilna li jekk inħarsu



l-kmandamenti tiegħu nibqgħu fi mhabbtu u nkunu ferħanin (ara Ġw. 15, 10). Dawn “il-kmandamenti” la huma l-liġi ta’ Mosè u lanqas il-mijiet ta’ preċetti li ħolqu l-awtoritajiet reliġjużi, imma huma tnejn: li wieħed iħobb lil Alla b’qalbu kollha, b’ruħu kollha u b’saħħtu kollha, u li jħobb lill-proxxmu tiegħu bħalu nnifsu.



Illum qegħdin infakkru l-mija u ħamsa u għoxrin anniversarju minn meta Fra Baskal Farrugia daħal fl-Ordni tal-patrijiet Kapuċċini. Fuq il-bieb taċ-ċella tiegħu f’dan il-kunvent, Fra Baskal kellu miktub is-sentenza mill-Ktieb tal-Proverbji li semmejt aktar ‘il fuq, jiġifieri li “qalb ferħana tagħti s-saħħa, ruh imnikkta tmewwet il-ġisem”. Meta nqis li Fra Baskal għadda l-biċċa l-kbira mis-sebgħa u erbghin sena ta’ ħajja reliġjuża b’din is-sentenza ma’ wiċċu, ma nkunx nesagera jekk ngħid li kull darba li jilmahha kien iġedded l-impenn tiegħu biex irawwem fih il-ferħ tal-Vanġelu. L-istess sejha reliġjuża tiegħu kienet sejha għall-ferħ. Fil-fatt, kif naqraw f’ittra apostolika li kiteb dan l-aħħar lill-persuni konsagrati, il-Papa Frangisku jgħid li dawk konsagrati huma msejha biex jagħmlu esperjenza u biex juru li Alla kapaċi jimla lil qalbna u jagħmilna ferħanin mingħajr ma jkollna l-ħtieġa li nfittxu l-ferħ bnadi oħra (2.1).


Bħal f’kull storja ta’ persuna reliġjuża, il-ħajja ta’ Fra Baskal kienet mixja wara Ġesù u ma’ Ġesù. Baskal mar wara Ġesù għax ħassu msahhar mill-ġmiel tiegħu. Is-sejha reliġjuża offrietlu l-possibilità li permezz tal-kunsilli ewanġeliċi huwa sar jixbah lil Kristu fqir, safi u ubbidjenti. Din il-mixja huwa mxieha bil-ferħ u wasslitu għall-ferħ għax sab lil Alla. Fil-fatt, dawk li kienu midhla ta’ Fra Baskal kienu jaraw fih il-bniedem ta’ Alla. Min jafu jgħid li “s-serenità kienet tidli fuq wiċċu”.


Il-qofol tal-ħajja reliġjuża mhuwiex l-appostolat imma n-namur ma’ Ġesù Kristu. Mhux ta’ b’xejn li Fra Baskal kien jgħaddi hin twil fil-prezenza ta’ Ġesù Ewkaristija. Kif jinnota l-Papa Frangisku, ma jistax ikun hemm “dixxiplu mdejjaq”, għax inkella dan ikun ifisser li d-dixxipulat ta’ Ġesù huwa xi ħaġa tad-dwejjaq, meta l-verità hija l-kontra – min jitwaħħad ma’ Ġesù Kristu jaqsam mill-ferħ divin tiegħu.

Il-Papa Frangisku jgħid li l-ferħ tal-Vanġelu jinbidel fil-ferħ tal-missjoni. Min għandu l-ferħ veru (lil Alla), ma jafx iżommu għalih imma jikkomunikah mal-oħrajn. Dan narawh ukoll fil-ħajja ta’ Fra Baskal. Huwa kellu diversi ħidmijiet fl-Ordni – kien kok, infermier, purtinar, sagristan u ċirkatur. Iċ-ċirka kienet ħafna għal qalbu, u sajf u xitwa kien johroġ fit-toroq iħabbat il-bibien biex jittallab il-karità. Huwa kien japprofitta minn dawn il-kuntatti kemm biex jitkellem man-nies dwar Alla u kemm biex jagħmel karità mal-foqra. Il-fantasija karitattiva tiegħu kienet kbira, tant li wieħed minn shabu, Patri Ġjaċintu, jgħid li “mal-morda Fra Baskal kien veru omm”.

Bħal missieru San Frangisk, Fra Baskal kien jaf li l-ferħ perfett (*perfecta lætitia*) kien iġarrbu meta xi ħadd kien jumiljah imma hu jibqa’ seren u kalm. Darba l-Gwardjan tiegħu sabu qed jaħsel ħwejġu f’post fejn ma kienx suppost ikun, u tah ħasla mhux ħażin, imma Fra Baskal baqa’ sieket u obda.

Filwaqt li nitolbu lil Alla biex jagħtina dan id-don tal-ferħ, nitolbuh ukoll biex il-Knisja tagħna tibqa’ tgawdi l-prezenza tar-reliġjużi li huma ikona ħajja ta’ dan is-sigriet: li l-ferħ veru jiġi mill-Vanġelu u l-għaqda tagħna ma’ Alla.





MID-DJARJU TAL-KAPUĊĊINI MALTIN

Laqgħa fi Brussell għal dawk Responsabbli mis-Segretarjat tal-Missjoni

Bejn is-27 ta' April u l-1 ta' Mejju 2015 giet għal darb'ohra organizzata l-laqgħa annwali għal dawk l-Aħwa Kapuċċini li huma responsabbli mis-Segretarjat tal-Missjoni fil-provinċji rispettivi tagħhom fi hdan iċ-CENOC. Għal din il-laqgħa Malta għat-tieni sena konsekuttiva kienet mistiedna u attenda Huna Philip Cutajar bħala responsabbli mis-Segretarjat tal-Missjoni fil-provinċja tagħna.

Matul din il-laqgħa kien hemm diversi punti interessanti fuq l-aġenda, li ġew ittrattati, fosthom il-futur tal-ħidma missjunarja mill-provinċji tal-Ewropa, il-ħidma li għadhom qed iwettqu diversi provinċji, għalkemm m'għadx għandhom missjoni fir-responsabbiltà tagħhom, l-evangelizzazzjoni tal-Ewropa u mhux inqas id-dħul massiv ta' immigranti irregolari fl-Ewropa. Dwar dan l-aħħar sugġett Huna Philip gie mitlub jipprezenta informazzjoni elaborata



b'referenza speċjali għas-sitwazzjoni f'Malta. Kienu diversi l-interventi u l-mistoqsijiet li saru, fejn intwera kemm l-interess kif ukoll is-solidarjetà għal dak li jiġri fl-Ewropa bl-eluf ta' immigranti li deħlin u mhux inqas it-traġedji li qed iseħħu fil-Mediterran.

Fit-tmiem tal-laqgħa l-parteciċipanti riedu jkunu konkreti billi naraw bħala Frangiskani Kapuċċini liema xhieda sejrjn nagħtu quddiem din it-traġedja. Jinħass il-bżonn li bħala Kapuċċini m'għandniex noqogħdu lura milli hekk kif fl-imġhoddi konna ġenerużi mmorru fl-artijiet tal-missjoni, issa nkomplu nuru l-istess ġenerożità ma' ħafna li ġejjin mill-Afrika lejn l-Ewropa. Bħala pass konkret ta' solidarjetà l-parteciċipanti kollha qablu bejniethom li jgħinu lilna l-Kapuċċini Maltin, bil-għan li nkomplu ntejbu u nifirxu aktar il-ħidma tagħna ma' dawn l-immigranti. Għal dan il-għan is-Segretarjat tal-Missjoni tal-provinċja tagħna qiegħed jipprepara proġett bil-għan li jiġi ffinanzjat minn Hutna l-Kapuċċini tal-Ewropa.






Jum il-Missjoni tal-Kapuċċini

Għal sena oħra nhar il-Hadd 17 ta' Mejju 2015, festa solenni ta' tluġh il-Mulej fis-sema, ġie ċelebrat il-jum iddedikat lill-ħidma missjunarja fi ħdan il-provinċja tagħna l-Kapuċċini. Għal din l-okkażjoni saret quddiesa konċelebrata mmexxija mill-Eċċ. tiegħu Mons. Pawlu Darmanin, l-ewwel isqof ta' Garissa fil-Kenja. Fl-introduzzjoni tiegħu għall-quddiesa, Mons. Darmanin enfasizza dwar is-sejha missjunarja li l-imġammdin kollha huma msejhin li jgħixu, skont l-istat u ċ-ċirkustanzi li fihom jgħixu.

L-omelija saret mill-Ministru Provinċjal



P. Martin Micallef. Huwa bena l-hsieb sabiħ tiegħu fuq is-silta tal-Evangēlju tal-gurnata: il-mandat missjunarju li Ġesù ta lill-appostli qabel ma tela' s-sema. Dan huwa mandat, kompli jgħid il-Provinċjal, li għandna nħossuh kull wieħed u waħda minna billi lkoll kemm aħna niħduh bħala l-vokazzjoni komuni tagħna. Filwaqt li għandna napprezzaw il-ħidma missjunarja li ssir minn dawk li jhallu pajjiżhom u jmorru jxandru l-Bxara t-Tajba f'artijiet tal-missjoni,



aħna min-naħa tagħna qatt m'għandna nonqsu li nibnu l-identità tagħna bħala Knisja missjunarja.

Fl-aħħar Huna P. Philip Cutajar għamel kelmtejn ta' għeluq fejn radd il-ħajr lil dawk kollha preżenti, speċjalment lill-Isqof Pawlu Darmanin, lill-Ministru Provinċjal għall-omelija tiegħu u mhux inqas lill-missjunarji u eksmissjunarji preżenti. Huwa radd ħajr lin-nies kollha preżenti, speċjalment lill-ġenituri u qraba tal-missjunarji u lill-benefatturi kollha Maltin u Għawdxin, ta' kull appoġġ kontinwu li jagħtu lill-ħidma missjunarja li l-Kapuċċini wettqu u għadhom qed iwettqu fil-Kenja. Huwa heġġeġ lill-benefatturi kollha sabiex qatt ma jonqsu milli jitolbu għall-missjunarji u għall-artijiet tal-missjoni, speċjalment f'dawn il-mumentu diffiċli li għaddejjin minnhom, speċjalment fil-Kenja.

Nifirhu lill-Kapuċċin Patri Remiġ Galea

Nhar is-Sibt 25 ta' April 2015, f'waħda mis-swali tal-lukanda Ta' Ċenċ, inżamm Jum Sannat, Jum il-Parroċċa, li dis-sena qed tagħlaq 327 sena. Matul din is-serata ngħata wkoll Ġieħ Sannat, li dis-sena ntreqaħ mill-Patri Kapuċċin imwieled f'Ta' Sannat fl-1937, il-poeta Patri Remiġ Galea, li qatta' ghomru jdur mas-sodod tal-moribondi u morda fl-isptarijiet tagħna. Is-sala kienet mimlija nies tifraħ lil dan il-patri twajjed u umli; kien preżenti l-Onor. Ministru għal Għawdex Dr Anton Refalo kif ukoll il-kunsill lokali tar-raħal immexxi mis-sindku zaġħżuġh tiegħu Philip Vella. Qabel l-għoti tal-premjju kienet ipprezentata Powerpoint dwar il-ħajja ta' Patri Remiġ, li fi tmiem is-serata radd ħajr lill-kunsill ta' dan il-ġieħ u wiegħed li sakemm



sahħtu tippermettilu jibqa' jagħti sehmu fir-raħal u jissokta jikleb bil-Malti.

Nifirħu ma' dan Huna P. Remig Galea, għaliex il-gieħ li rċieva huwa gieħ mogħti lill-Kapuċċini kollha preżenti fil-gzejjer tagħna ta' Malta u Għawdex, speċjalment għall-preżenza tagħhom fl-isptarijiet u fil-qasam tal-poeżija, żewġ ambjenti għal qalb P. Remig.

Boroż ta' studju mogħtija mill-Gruppi ta' Talb 'Padre Pio', Għawdex

Nhar it-Tnejn 25 ta' Mejju, kemm f'Malta kif ukoll f'Għawdex, giet iċċelebrata t-tifkira tal-128 anniversarju mit-twelid tal-qaddis Padre Piju tal-Pjagi. F'Malta dan l-anniversarju gie mfakkar b'quddiesa konċelebrata fil-knisja



parrokkjali tat-Trinità Qaddisa fil-Marsa, filwaqt li dik ta' Għawdex saret fil-knisja santwarju tal-Madonna tal-Grazzja, tagħna l-Kapuċċini, fir-Rabat.

Il-quddiesa konċelebrata fil-Marsa giet immexxija minn Mons. Joseph Sultana u miegħu kien hemm Huna P. Martin Micallef, Min. Prov. u diversi Diretturi tal-Gruppi ta' Padre Piju f'Malta. Fit-tmiem tal-quddiesa ngħatat is-somma ta' 450 ewro lil Patri Franco Fenech OFM Cap għal RISE. Filwaqt li dik ta' Għawdex giet immexxija minn Huna Fr Philip Cutajar bħala responsabbli mis-Segretarjat tal-Missjoni. F'Għawdex, wara l-quddiesa, is-Sur Vincent Scerri f'isem il-Gruppi ta' Talb ta' Padre Piju ta s-somma ta' 4,500 ewro għal 7 boroż ta' studju għas-sacerdoti fil-missjoni tagħna l-Kapuċċini fil-Kenja.

Nixtiequ li f'isem dawk kollha li bbenefikaw minn dawn l-għotjiet ġenerużi nroddu ħajr lil dawk kollha li taw l-offerta tagħhom. Kemm huwa nobbli li l-Gruppi ta' Talb ta' P. Piju jkomplu jgħixu l-kariżma li kellu dan il-qaddis tal-pjagi, fejn minbarra t-talb li jagħmlu meta jiltaqgħu flimkien iħaddnu wkoll l-aspett soċjali fl-għajjnuna lill-fqar u lill-missjonijiet, hekk kif għamel l-istess qaddis meta wasal biex saħansitra bena sptar ġewwa San Giovanni Rotondo!



KOMPETIZZJONI Fr Wistin Attard OFM Cap

ROKNA GHAT-TFAL



NIPPARTEĊIPAW U NITGHALLMU NUŻAW IL-BIBBJA

Ir-rebbieh ta' kull kompetizzjoni qed jinghata żewġ kotba ppubblikati reċentement, mogħtija gentilment minn AGENDA - MILLER DISTRIBUTORS LIMITED. Ir-rebbieh jittella' bix-xorti mit-twegħibiet tajba li jaslu mhux aktar tard mill-15 tax-xahar.

Ibagħtu s-soluzzjoni tagħkom f'dan l-indirizz:
ROKNA GHAT-TFAL, Dawl Franġiskan,
Il-Kunvent tal-Kapuċċini
Il-Furjana FRN 1211.



Agendabookshop

Ir-rebbieha tal-Kompetizzjoni TISLIBA 142 ta' Ġunju u Lulju 2015:
MARIJA MUSCAT - 12, ĠNIEN XIBLA - IX-XAGHRA - GHAWDEX


Ir-rebbieh tal-Kompetizzjoni ROKNA GHAT-TFAL ta' Ġunju u Lulju 2015
'Kotba tat-Testment il-Qadim Nru 1': KRISTY DESIRA - "LIPARIS"
TRIQ IL-KARMNU - HAŻ-ŻABBAR

Nistiednu liż-żewġ rebbieha sabiex jiġu jigħbru l-premjura mogħti lilhom mill-Uffiċċju tal-Missjoni Kapuċċini - Il-Furjana.

Aqta' min
Nru 25

1. Min kien hadhom fl-eżilju. (Neh. 7, 6)
2. Uljed min kienu l-Leviti. (Neh. 7, 43)
3. Uljed min klenu l-kantanti. (Neh. 7, 44)
4. Iżżewġet seba' darbiet u żwieġha kollha mietu. (Tob. 3, 7-8)
5. Intbagħat ifejjaq lil Tobit u lil Sara. (Tob. 3, 17)
6. Għand min kienu l-flus ta' Tobit. (Tob. 4, 1)
7. Wegħidhom li jċedi l-belt jekk Alla ma jgħinhomx. (Ġdt. 7, 30-31)
8. Dan kien fl-għalqa, ħa xemxata, u miet. (Ġdt. 8, 3)
9. Armla li baqgħet tilbes drapp tal-ixkejjer. (Ġdt. 8, 4-5)
10. Dan ma niżilx għarkupptejh quddiem Haman. (Est. 3, 3)
11. Qala' ċ-ċurkett minn sebgħu u tah lil Haman. (Est. 3, 8.10)
12. Ikkundannati għad-dlam tal-abbissi. (Est. B, 7)

TISLIBA NRU 143



1. Int li tgħammar hawn. (Mik. 1, 11) (5)
2. Għal kemm-il jum bkew lil Aron. (Num. 20, 29) (6)
3. Li huma... ikollhom. (2 Tim. 2, 2) (5)
4. ... u ħafna nies. (Mt. 9, 23) (5)
5. Minn dan sa Mosè. (Rum. 5, 14) (4)
6. Minn fejn kien l-anzjan. (2 Mak. 6, 1) (5)
7. Ftiehm u ma' dawn tagħhom. (Est. Ċ, 19) (5)
8. Ha jkun... kollu. (Esd. 6, 12) (5)
9. Mulej, ... hu Alla. (1 Kron. 17, 26) (3)
10. Fil-logġa ta' min? (Ġw. 10, 23) (7)
- 11 u 12. Fuq xiex qallu jikteb. (Eżek. 37, 16) (6)
13. Insikket il ħoss ta' din. (Ġcr. 25, 10) (6)
14. X'kien jagħmel Noè lill-arka. (1 Pt. 3, 20) (5)
15. Għat-truf tal-art ta' dawn. (Ġoż. 16, 2) (5)
16. ... u morru lura. (2 Slat. 1, 6) (5)
17. Il-haddiem jiġih ħelu dan. (Koħ. 5, 11) (5)
18. Hekk jagħmel bih innifsu. (Gal. 6, 3) (7)
19. Għat-tjur ta' hawn. (Ġob 28, 21) (4)
20. Tliet dñubiet ta' din. (Għam. 1, 9) (3)
21. Hekk nagħmel fuqek is-swat. (Eż. 9, 14) (5)
22. Lilha kellu jinghata d-dawl. (Għerf 18, 4) (5)

Soluzzjoni ta' Ġunju - Lulju:

1. Hutna; 2. Kixtet; 3. Sikka; 4. Żgura; 5. Falz; 6. Siġra; 7. Urini; 8. Gradi; 9. Naf; 10. Kurazza; 11 u 12. Itamar; 13. Absint; 14. Rażan; 15. Midra; 16. Baħar; 17. Ittri; 18. Aħażija; 19. Armi; 20. Set; 21. Aħmar; 22. Abner.

Għajnunna għall-Missjoni Kif? B'liema Mod? Kemm?

8 MODI KIF TISTA' TGHIN

L-ewwel u qabel kollox offri t-talb u s-sagrificċji tiegħek għall-htigijiet spiritwali tal-missjunarji.

1 BORŻA TA' STUDJU sabiex tghin seminarista jsir saċerdot Franġiskan Kapuċċin. Minbarra li tkun qed tinvesti sabiex tadotta saċerdot, hu jadotta lilek billi jitlob għalik kuljum f'kull quddiesa li jqaddes f'hajtek u wara mewtek. Kull borża ta' studju tiswa €580.

2 IBAGHTULNA BOLOL U TELECARDS UŻATI... Naċċettaw kull tip ta' bolol u *telecards* użati. Tarmuhomx imma faddluhom u ibaghtuhomlna. **JEW EJJEW IXTRU BOLOL UŻATI.** Kull kilo bolol użati ahna nbighuh b'5 ewro għall-missjoni.

3 NAPPREZZAW LI TIBAGHTULNA RĊEVUTI TAL-VAT sabiex nidhlu biċ-ċans tal-lotterija u f'każ ta' rebh kollox imur għall-missjoni.


4 BAŻAR B'RISQ IL-MISSJONI. Miftuh kuljum mit-Tnejn sas-Sibt bejn id-9.00 u l-11.30am u bejn l-4.30 u s-7.30pm. Ejjew ixtru u b'hekk tkunu qed tghinu l-missjoni.

5 NAPPREZZAW LI TIBAGHTULNA KULL OĠĠETT LI NISTGHU NBIGHU FIL-BAŻAR GĦALL-MISSJONI minbarra lbies (*clothes*) u żraben użati.

6 Qegħdin nohorġu hafna flus fi spejjeż tal-posta sabiex inqassmu r-rivista *DAWL FRANĠISKAN* minhabba nuqqas ta' distributori f'ċerti bliet u rhula. **OFFRI B'MOD VOLONTARJU S-SERVIZZ TIEGĦEK BIEX TQASSAM IR-RIVISTA FIL-BELT JEW RAHAL TIEGĦEK.** Għandna bżonn: Bormla; Il-Qawra; San Ġiljan; Paola; Santa Luċija.

7 INTENZJONIJIET GĦALL-QUDDIES. Meta tagħtu flus biex isir quddies fil-missjoni tkunu qed tagħmlu opra ta' karità doppja: tghinu lill-missjunarji u lill-erwieh mejtin.

8 Meta tiġi biex tagħmel it-testment, wara li taħseb f'ruħek u fil-familjari tiegħek fittex li tkun generuż/a **BILLI THALLI XI HAĠA B'RISQ IL-MISSJONI.**



Għal aktar tagħrif ikkuntattja lil:
Fr Philip Cutajar OFMCap
Segretarju tal-Missjoni,
Uffiċċju Missjoni Kapuċċini, il-Furjana

Telefown: 2123 3874 2123 4949
2122 5525

Imejl: dawlfrangiskan@gmail.com